

4159

৪৯৫৬/খ:
২৭.৫.৯৯

প্রথম কথা

আলাদা আলাদা সভা।
 আলাদা আলাদা সভা।
 আলাদা আলাদা সভা।
 আলাদা আলাদা সভা।

মিত্র-লাভ।

শ্রীমহেশ্বর বকরা।

প্ৰথম কথা ।

মিত্ৰ-লাভ

৪৯৫৬/৪২
২৭.৫.২২

(সচিত্ৰ)

সংস্কৃত হিতোপদেশৰ প্ৰথম কথা
মিত্ৰ-লাভৰ ভাঙ্গনী ।

শ্ৰীমহেশ্বৰ বৰুৱাৰ দ্বাৰা

প্ৰণীত আৰু প্ৰকাশিত ।

আসাম ষ্টোৰ ডিব্ৰুগড় বজাৰ ।

প্ৰথম ভাঙ্গণ ।



৬নং কলেজ-স্কোয়াৰ সাম্য-প্ৰেসে

সেখ আবদুল লতিফ দ্বাৰা

মুদ্ৰিত ।

বেচ—আধলি ।

পাতনি ।



হিতোপদেশ অতি পুৰণি-কলৌয়া পুথি ; তথাপি এই পুথিৰ মোল আজিলৈকে হেৰোৱা নাই । যিমান পুৰণি হৈ আহিছে এই পুথিৰ মোল আৰু আদৰ সিমান বাঢ়ি আহিছে । কেৱল আমাৰ দেশতেই যে এই পুথিৰ আদৰ সিও নহয় ; য়ুৰোপ আমেৰিকা প্ৰভৃতি মহাদেশ স্ত্ৰসভ্য জাতি সকলেও তেঁওবিলাকৰ নিজ নিজ ভাষাত অনুবাদ কৰি লৈ এই পুথিৰ গোৰব বঢ়াইছে । আচীয়া মহাদেশৰ চীন, জাপান, আৰব আৰু পাৰ্চি প্ৰভৃতি জাতিয়েও এই পুথিৰ ভাঙ্গনী কৰি লৈছে । ইফালে সিফালে গৈ এই পুথিৰ অনেক আখ্যান আৰু নীতি-বচন অসভ্য জাতি বিলাকৰ ভিতৰতো চলিত হৈ আহিছে । তদুপৰি ভাৰতবৰ্ষৰ সকলো চলিত ভাষাতেই হিতোপদেশৰ ভাঙ্গনী আছে । পৃথিবীৰ সকলো দেশত এই পুথিৰ আদৰ দেখি ইয়াৰ ভাঙ্গনী এডুখৰি অসমীয়া পুথিৰ ভঁৰালত পেলাই থবৰ বাসনা কৰি প্ৰথমে মিত্ৰ-লাভ ভাগ প্ৰকাশ কৰা হৈল । শেষ তিনি ভাগ ক্ৰমে প্ৰকাশ কৰাৰ ইচ্ছা থাকিল ।

সংস্কৃত ভাষাত যিমান-বিলাক পুথি আছে সকলোবিলাকৰ ভিতৰত হিতোপদেশেই সহজ আৰু সবল । যি বিলাকে সংস্কৃত পঢ়িবলৈ আবস্ত কৰে তেঁওঁ বিলাকৰ পক্ষে ইয়াতকৈ সহজ পুথি নাই । এই কাৰণে ভাৰতবৰ্ষৰ সকলো পঢ়াশালিতেই এই পুথিৰ পৰা বাছি কোনো কোনো অংশ লবাক পঢ়িবলৈ দিয়া হয় ; তাৰ পৰা লবা বিলাকৰ সংস্কৃত ভাষা শিক্ষাৰ সহায় হয়, সঁচা ; কিন্তু সাৰশেষ পুথিখনি পঢ়াৰ কি গুণ তেঁও বিলাকে নেপায় । এই পুথিত বাজ-নীতি, অৰ্থনীতি, ধৰ্ম-নীতি আৰু সমাজ-নীতিৰ সাক্ষা উপদেশ বিলাক অনেক শাস্ত্ৰৰ পৰা বাচি আনি

একে ঠাই কবি গোটাই খোৰা আছে। ধনী, দৰিদ্ৰ, পণ্ডিত, মুৰ্খ, লৰা, বুঢ়া সকলোৰেই এই পুথি পঢ়া উচিত; তাত সকলোৰে উপকাৰ আছে। সজ জ্ঞান, সজ নীতি আৰু সজ কথাৰ চহকী হবলৈ যি সকলে ইচ্ছা কৰে সেই সকলে এই পুথিৰ পৰা অনেক সহায় পাব। আৰু যি সকলে সংস্কৃত পঢ়া নাই তেও বিলাকৰ নিমিত্তে আমি অতি সহজ ধৰণে কথাবে ভাঙ্গি এই পুথি প্ৰকাশ কৰিলোঁ।

যি জন মহা পণ্ডিতে এই পুথি বচনা কৰিছিল তেঁও ভাৰতবৰ্ষৰ কোন প্ৰদেশৰ মানুহ, বৰ্ত্তমান কালত তাৰ নিৰ্ণয় কৰা আমাৰ পক্ষে অসাধ্য। পঞ্চতন্ত্ৰ আৰু হিতোপদেশ, এই দুইখন একে শ্ৰেণীৰ পুথি, আৰু বিষ্ণুশৰ্ম্মা নামৰ এজন পণ্ডিতেই এই পুথি দুখন লিখিছিল বুলি আমি শুনি আহিছোঁ। কিন্তু, পুথি দুখনৰ লিখাৰ ভঙ্গি বিজাই চালে, একেজন পণ্ডিতে লিখা বুলি অনুমান কৰিব নোৱাৰি। পঞ্চতন্ত্ৰৰ কথা-মুখ আৰু হিতোপদেশৰ প্ৰস্তাবিকা পঢ়িলে বুজিব পাৰি যে পঞ্চ-তন্ত্ৰৰ লিখক বিষ্ণুশৰ্ম্মা দাক্ষিণাত্যবাসী পণ্ডিত আছিল; তেঁও মহিলা-ৰোপা নামক নগৰত সেই দেশৰ ৰজা অমৰ-শক্তিৰ লৰা পঢ়াবৰ নিমিত্তে পঞ্চ-তন্ত্ৰ বচনা কৰিছিল। তেঁওৰ বয়স তেতিয়া ৮০ বছৰ। ইফালে হিতো-পদেশৰ লিখক বিষ্ণু শৰ্ম্মাই কম বয়সে তেঁও আকৌ পাটলি-পুত্ৰ নগৰত সুদৰ্শন ৰজাৰ লৰা পঢ়াবৰ নিমিত্তে হিতো-পদেশ বচনা কৰে। দাক্ষিণাত্য-বাসী আৰু বহুবীয়া বুঢ়া বিষ্ণু শৰ্ম্মাই ইমান দূৰ পাটলি-পুত্ৰলৈ লৰা পঢ়াবলৈ অহা সম্ভব-যেন বোধে নধৰে। এই দুইখন পুথিৰ ভিতৰত পঞ্চ-তন্ত্ৰ পুৰণি আৰু হিতোপদেশ তাৰ পাচত হৈছে সেই কথা হিতো-পদেশেই কৈছে;—

“মিত্ৰলাভঃ সুহৃদভেদঃ বিগ্ৰহঃ সন্ধিৰেবচ

পঞ্চতন্ত্ৰাতথাশ্চাত্ৰাদ্ গ্ৰন্থাদাক্ষৰ্য্য লিখ্যতে।”

এই পুথিৰ সম্বন্ধে মত ।

I.

শ্ৰীযুত মহেশ্বৰ বৰুৱাৰ মিত্ৰ-লাভ বোলা পুথি খনি পঢ়ি মই বৰ সন্তোষ পালোঁ । ই সংস্কৃত হিতোপদেশৰ অসমীয়া ভাঙ্গনী, কিন্তু ভাঙ্গনী এনে স্মৰলা হৈছে যে উপমা দিবলৈ অসমীয়াত ইয়াৰ জোৰৰ আন কোনো সংস্কৃত পুথিৰ ভাঙ্গনি এতিয়ালৈকে ওলোৱা নাই । বৰুৱা ডাঙ্গৰীয়াই সংস্কৃতৰ প্ৰতি কথাকে অসমীয়া কৰিছে, তেওঁ গোটেই শ্লোকটো আচল অসমীয়া ফকৰা যেন হৈছে । মোৰ মনেৰে, চানক্যৰ আৰু মূল হিতোপদেশৰ শ্লোক বিলাক যেনেটকৈ মানুহে বোজনা স্বৰূপে কথাই পতি গায়, সেই দৰে বৰুৱা ডাঙ্গৰীয়াৰ অসমীয়া শ্লোক বিলাককো কালত গই আমাৰ মানুহে ফকৰা স্বৰূপে গাব । পুথিখনত আদবজলুৱা বা আদবাকী ধৰণৰ কোনো কথা পাবলৈ নাই । বৰুৱা ডাঙ্গৰীয়াই পশু পক্ষীৰ সংস্কৃত নামবোৰ এৰি তাৰ সলনি সুন্দৰ অসমীয়া নাম গঢ়ি ব্যৱহাৰ কৰিছে । নটক গঢ়া নামবোৰৰ পৰা পুথিখন একেবাৰে জাত অসমীয়া হৈছে । আন কি হিতোপদেশ নপঢ়া মানুহে বৰুৱাৰ মিত্ৰলাভ পঢ়ি, ই যে আন কিবা পুথিৰ ভাঙ্গনী, এনে কথা কব নোৱাৰিব । পুথিৰ স্মৰলা ভাষালৈ আৰু গভীৰ উপদেশলৈ চাই আশা কৰিব পাৰি যে সাধাৰণ বাইজন্তো ইয়াক আগ্ৰহেৰে আদৰি লবই, তদুপৰি স্কুল পঢ়াশালিটো ই সোনকালে ঠাই পাব ।

(Sd) শ্ৰীসত্যনাথ বৰা ।

II.

হিতোপদেশৰ মিত্র-লাভ খণ্ডৰ অসমীয়া ভাঙ্গনী বৰ সুৰলা হৈছে। কঠিন সংস্কৃত পদ্যৰ ভাঙ্গনী মূলৰ ভাব ঠিক বাখি সহজ সুৰলা অসমীয়া ভাষাত যে আপুনি পঢ়তে কৰিছে এইটি আপোনাৰ বিশেষ শলাগিব লগীয়া। লৰা ছোৱালীৰ নীতি-শিক্ষাৰ বিষয়ৰ এনেকুৱা যিমান পুথি আমাৰ ভাষাত ওলায় আমাৰ যিমান মঙ্গল। আপোনাৰ উত্তম আৰু পৰিশ্ৰম শলাগিব লগীয়া।

(Sd) শ্ৰীবঙ্গনীকান্ত বৰদলৈ।

III.

A really good moral class Book in Assamese has long been a desideratum in our Primary Schools. Apart from the benefit which Assamese children would derive if such a book is incorporated in the school curriculum, it will be very suitable to be included in the list of Prize books as well. Srijut Maheswar Borooah, Pensioner, formerly a teacher in the Dibrugarh Government High School, has brought out an Assamese moral class Book or "Hitopodesh." I have gone through portions of it in manuscript and have no hesitation in saying that it is all what can be expected from the author who is one of the recognised writers of Assam. It is a practical work and its language can safely be said to be standard Assamese divested of Sanskritised words which some writers are in the habit of purposely using in their works at the sacrifice of appropriate Assamese terms of which there is no dearth. I strongly recommend that our Education Department will make this Assamese Hitopodesh a text book in the schools.

Sdj. RADHANATH CHANGKAKOTI:
Editor, "Times of Assam."

আসান শাহজাদা সভা ।

আইজেনী ।

তাৰিখ... ১৯১৭ নং ৩৬৩

প্ৰথম কথা ।

মিত্ৰ-লাভ ।

মঙ্গলাচৰণ ।

জাহ্নবীৰ স্তব্ধমল ফেন-বেথা প্ৰায়,
শশি কলা আছে যাৰ শিৰ শোভা পায় ;
কুপাৰ গুণত সেই জঁটীয়া শিবৰ,
হওক সাধুৰ সিদ্ধি বাসনা মনৰ ।১

প্ৰস্তাবিকা ।

সজ কথা পূৰ্ণ এই গ্ৰন্থ বিতোপন,
পঢ়িলে শুনিলে হয় জ্ঞানত নিপুণ ;
নীতি বিছা লভি হয় কথাত চতুৰ,
সকলো কাৰ্য্যত বুদ্ধি খেলায় প্ৰচুৰ ।২

প্রাজ্ঞ জনে কৰে ধন, জ্ঞান উপার্জন,
 অজ্ঞৰ, অমৰ ভাবি নিজৰ জীৱন ;
 চুলি ধৰি আছে জানি মৃত্যুৱে সততে,
 আচৰি পৰম ধৰ্ম্ম জীৱন প্ৰবৰ্ত্তে ।৩

নুটুকাৰ বিছাধন আৰু নেহেৰায়,
 বেচ দিও পোৱা তাক কাৰো সাধ্য নাই ;
 এতেকতে যত দ্ৰব্য আছে পৃথিবীত,
 সকলোৰে শ্ৰেষ্ঠ বিছা জানিবা নিশ্চিত ।৪

অতি সৰু নইখনি মাটিয়ে বগাই,
 তেও মহা সমুদ্ৰত পৰি মিল যায় ;
 সেই দৰে অধমেও বিছালাভ কৰি,
 বজাৰ চ'ৰাত বহে যশে মানে ভৰি ।৫

বিছাই বিনয়ী কৰে, বিনয়ে পাত্ৰতা,
 বিনয়ৰ পৰা ধন, ধনে ধাৰ্ম্মিকতা ;
 ধৰ্ম্মত ওপজে সুখ সন্তোষ মনৰ,
 বিছাই হইছে মূল সকলো গুণৰ ।৬

ছই বিদ্যা,—শাস্ত্ৰ, শাস্ত্ৰ খ্যাতিৰ কাৰণ,
 বুঢ়াৰ হাতত অস্ত্ৰ নহয় শোভন ;
 ধৰি অস্ত্ৰ বৃদ্ধ লোকে উপহাস পায়,
 শাস্ত্ৰৰ আদৰ কিন্তু হয় সৰ্ববদায় ।৭

কোমল লবাব মন কেঁচা ভাণ্ড প্রায়,
 দিলে বেখ বহি বয় ; কদাপি নেযায় ;
 তদ্রূপ মনৰ যোগ্য পাই উপদেশ,
 কথাৰ ছলতে আনি লেখিলেঁ। বিশেষ ১৮

মিত্র-লাভ, মিত্র-ভেদ আৰু বিগ্ৰহৰ,
 শেষত সন্ধিব কথা অতি মনোহৰ ;
 লেখি এই চাৰি পুথি চাৰি বিষয়ৰ,
 প্ৰকাশ কৰিলেঁ। শাস্ত্ৰ আলচি বিস্তৰ ১৯

ভাগীৰথী নৈৰ পাৰত পাটলি-পুত্ৰ নামৰ এখন নগৰ আছে ।
 সেই নগৰত বাজ-যোগ্য সৰ্বৰ গুণাঙ্ঘিত এজন্য বজা আছিল ।
 তেঁওৰ নাম সুদৰ্শন । তেঁওকোনো এসময়ত কোনো লোকৰ
 মুখৰ-পৰা এই শ্লোক দুটা শুনি পাইছিল ;

- ১। সকলো সংশয়,
 শাস্ত্ৰেহে গুচায়,
 জানা শাস্ত্ৰ চকু সমস্ত লোকৰ ;
 নেদেখা বিষয়,
 মুকখে নেপায়,
 কণা হই ফুৰে থাকি চকু যোৰ ১১০
- ২। ডেকা তেজ, অবুজন,
 শক্তিমন্ত, ধনবান,
 একো একো এইগুণ অনর্থৰ হেতু ;

চাৰিও মিলিছে ব'ত,

নকৰিছে কিবা ত'ত,

অপায় বিধিনি তাত মেলিছে বা কতো ? ১১

বজাই যেতিয়া এই শ্লোক দুটা শুনিলে তেতিয়া তেঁওৰ
আপচুৱা, আস্থৰি-মতীয়া আৰু মূৰে বাট বুলি ফুৰা লৰা কেই-
টাৰ কথা মনত কৰি বৰ চিন্তায়ুক্ত হৈ এই দৰে ভাবিবলৈ
ধৰিলে ;—

অধৰমী মুৰ্থ পুত্ৰ নোহোৱাই ভাল,

কণা চকু লই মাত্ৰ গাৰ আলুকাল ।১২

মুৰ্থ, মৰা, নোপজাৰ ভাল শেষ দুই, *

মুৰ্থ পুত্ৰে দিয়ে কিন্তু পদে পদে জুই ।১৩

সাৰ্থক জনম তাৰ জনমত যাৰ,

বংশৰ উদগতি হয় বিবিধ প্ৰকাৰ ;

ঘূৰি ঘূৰি আহি প্ৰাণী নতু জগতত,

চামে চামে জন্ম দিয়ে মাত্ৰ অৰাবত ।১৪

গুণীৰ লেখত যাৰ নপৰিব নাম,

মিছা পুত্ৰ জানা তাক, নাই তাৰ কাম ;

তেনে পুত্ৰ ওপজাই মাতৃ নাম পালে,

জগতত বাঁজী তিৰী তেন্তে কাক বোলে ? ১৫

* শেষ দুই ;—মৰা আৰু নোপজা ।

দান, তপ, বিদ্যা, ধন আৰু সাহসত,
 যি লৰাৰ নাই নাম এই জগতত ;
 জননীৰ অপবিত্ৰ মল মূত্ৰ প্ৰায়,
 নিবৰ্থক জন্ম তাৰ জানিবা নিশ্চয় ।১৬

শত মুৰ্থ পুত্ৰ থাকি সাধে কোন কাম,
 গুণী এক পুত্ৰ হলে জিলিকায় নাম ;
 একেটি জোনৰ বশ্মি আৰু গুচায়,
 জাক জাক তৰা কিন্তু শুদাতে ওলায় ।১৭

পবিত্ৰ তীৰ্থত ঘোৰ তপ আছে যাৰ,
 ধনী মানী জ্ঞানী পুত্ৰ জন্ম হয় তাৰ ।১৮

নীৰোগ শৰীৰ আৰু অৰ্থৰ আগম,
 মধুৰ ভাষিণী ভাৰ্য্যা আৰু প্ৰিয়তম ;
 বশবৰ্ত্তী পুত্ৰ আৰু বিদ্যা অৰ্থকৰী,
 এই ছয় সূখ বজা ! জানা নিষ্ঠ কৰি ॥১৯

পাচি ডুলি ভৰা তুঁহ পতানৰ প্ৰায়,
 কোন নৰ ধন্য হয় বহু পুত্ৰ পাই ?
 এক মাত্ৰ পুত্ৰে যদি কুল পোহৰায়,
 ধন্য সেই পুত্ৰ তাক ধৰিবা চপাই ।২০

পিতা শত্রু হয় যদি ঋণে বান্ধি যায়,
 মাতৃ শত্রু হয় যদি কলঙ্ক লগায় ;
 কপরতী হলে ভার্য্যা তাই শত্রু হয়,
 আক শত্রু মূৰ্খ পুত্র জানিবা নিশ্চয় ।২১

অভ্যাস এৰিলে বিছা দিনে যায় টুটি,
 আভোকৰ ভাতে কৰে পেটৰো দুৰ্গতি ;
 দবিত্ৰৰ জাক জাক বিহ পৰিয়াল,
 বুঢ়াৰো গাভৰু তিৰী বিহৰ ভঁৰাল । ২২ ।

যি বংশতেই ওপজোক হলে গুণবান,
 সকলোৱে কৰে তাৰ যথারত মান ;
 হলেও জতুৱা বাঁহ ধেনুৰ চিকন,
 গুণ গছ বিনা তাৰ কোন প্ৰয়োজন ? ২৩

বোপা হেৰ ! ৰাতি দিন শুদাতে কটালি,
 আপোনাৰ মূৰ তই আপুনি চোবালি ;
 কঁপে গৰু যেনে কৰি সোমালে বোকাত,
 ভোৰো গতি হব তেনে পণ্ডিত সভাত ২৪ ।

কি উপায় কৰিলে এই লৰা কেইটোক গুণবন্ত কৰিব
 পৰা হব, এতিয়া সেই কথাহে ভাবি চাবলগীয়া হল ।
 কিয়নো ;—

শৰীৰৰ ভয়, ভোক, টোঁপনি, মৈথুন,
সকলো প্ৰাণীৰ হয় সাধাৰণ গুণ ;
ধৰ্ম্মে মাত্ৰ কৰে পশু, মানুহৰ ভিন,
পশু তুল্য হয় নৰ হলে ধৰ্ম্মহীন । ২৫ ।

ধৰ্ম্ম অৰ্থ কাম মোক্ষ একো নাই যাৰ,
ছাগলী' ডিঙ্গিৰ লতি প্ৰায়ে সি অসাৰ । ২৬

আক এই এটা কথাও মানুহে কয়,—

এই পাঁচ বস্তু লই প্ৰাণীৰ জনম,—
আয়ু, ধন, বিছা, মৃত্যু, আপোন কৰম !

হব লগা যিটো আছে অৱশ্যে ঘটিব,
মহা মহা দেৱতায়ো নোৱাৰে সাৰিব ;
হৰিব ভাগ্যত পালে সাপৰ শয়ন
কপালৰ গুণে থাকে হৰো বিবসন । ২৮ ।

আন এঠাইত আকৌ এই এটা কথাও আছে;—

হব লাগে যিটো তাৰ অন্তথা নহয়,
নহব লগীয়া যিটো নঘটে নিশ্চয়,
এই ভাবি লোকে কিয় চিন্তা নুগুচায় ?
চিন্তা বিষ বিনাশৰ এয়েহে উপায় ।

যাওক বাক, এই বোৰ কেৱল কিছূমান অসাঠন মানুহৰ
সোবোপালি কথাৰ হে আলচ কৰিলোঁ । কিয়নো,—

দৈবে আনি দিব বুলি বহা কাম নাই,
নেচেপি তিলবো তেল কদাপি নেপায় । ৩০

আক,—

উছোগী লোকত কবে লখিমী নিবাস,
দৈবক টোপালি কবে সোবোপাই আশ ;
দৈব ঠেলি পুকষার্থ কৰা সাবোগত,
যত্নত নহলে সিদ্ধি কিবা দোষ তাত ? ৩১ ।

যিমতে নচলে বথ চকা এটা লই,
পুকষার্থ বিনা তেনে নচলে দৈবই । ৩২ ।

সি জন্মত কৰা কাম “দৈব” বুলি কয়,
সি হেতু কৰিবা যত্ন, নেথাকিবা শুই ।

মাটিৰ চপৰা লই যেনে মন যায়,
সাজি লয় নানা বস্তু কুমাৰে গঢ়ায় ;
সেইদৰে মানুহেও নিজ ইচ্ছা মতে,
যেনে কৰ্ম কৰে তাৰ ফল তেনে ঘটে । ৩৪ ।

বাটৰ মাজত আছে হীৰাখনি পৰি,
দেখে যদি কোনোবাই ক্ষেণ অনুসৰি ;
নিদিয়ে হাতত তাক দৈবে আনি তুলি,
পুকষার্থ কৰি যদি নলয় বুটলি । ৩৫ ।

আলচি বাখিলে কাৰ্য্য কদাপি নহয়,
 উদ্যমত মাত্ৰ সিদ্ধি জানিবা নিশ্চয় ;
 নেখেদি থাকিলে শুই সিংহেও বনত,
 নোসোমায় পছ তাৰ কদাপি মুখত ।৩৬

উপজি কেচুৱা লৰা থাকে অশিক্ষিত,
 শিক্ষা দিলে পিতৃ মাতৃ তেহে সি পণ্ডিত ।৩৭

ছেৱালত পিতৃ মাতৃ লৰা নপঢ়ায়,
 সেই পিতৃ মাতৃ তাৰ শতুক নিশ্চয় ;
 হাঁহৰ মাজত যেনে বগলী চৰাই,
 সভাৰ মাজত সেই পুত্ৰ নুশুৱায় ।৩৮

শাস্ত্ৰ, গুৰু আৰাধি যি বিদ্যা পোৱা নাই
 অসাৰ জীৱন তাৰ বিফলত যায় ।৩৯

বেহ ৰূপ লই যাৰ বিশুদ্ধ জনম,
 মুৰ্থ হলে হয় সিও ফপুৱা কুসুম ।৪০

ধুন-পেঁচ মাৰি মুৰ্থে সভা জিলিকায়,
 কথা কলে কিন্তু তাৰ মুৰ্থতা ওলায় ।৪১

ৰজাই এই বোৰ কথা মনত গুণি কিছুমান পণ্ডিত গোটাই
 এখন সভা পাতিলে ! সেই সভাত ৰজাই পণ্ডিত সকলক

কলে,—“দেউ সকল ! মই কথা এবাৰ জনাও, আপোনা-
লোকে কাণ কৰক ! মোৰ লৰা কেইটাৰ শাস্ত্ৰ-জ্ঞান নহল ;
সিহঁতে আপঢ়ুৱা হৈ সদাই উদ্ভঙালি কৰি ফুৰিছে। আপোনা-
সকলৰ ভিতৰত কোনো জনে সিহঁতক নীতি-জ্ঞান দি পুনৰ্জন্ম
দিব পাৰিব নে ? কিয়নো ;—

সোণৰ লগত কাচ হয় মৰকত,
মূৰখো প্ৰবীণ হয় সাধুৰ সঙ্গত ৷৪২

আক এই কথাও কোৱা শুনিছোঁ ;

যেনে সঙ্গ কৰা বাপা ! মতি হব তেনে,

সমানৰ সৈতে বুদ্ধি থাকিব সমানে ;

হীন সঙ্গ কৰা যদি মতি হব হীন,

প্ৰবীণৰ সৈতে হব পাৰিবা প্ৰবীণ ৷”৪৩

সেই সময়ত সেই সভাত বৃহস্পতিৰ সমান সকলো নীতি
শাস্ত্ৰৰ তত্ত্বজ্ঞ বিষ্ণু শৰ্ম্মা নামৰ এজন পণ্ডিত আছিল। বজাৰ
কথা শুনি সেই পণ্ডিতে কলে,—“স্বৰ্গদেৱ ! বাজ কোৱাঁৰ সকল
মহৎ বংশত জন্ম ধৰিছে, এই নিমিত্তে মই তেওঁ বিলাকক
নীতি শাস্ত্ৰৰ জ্ঞান দিবলৈ গাত ললোঁ। কিয়নো,—

অপাত্ৰত কৰা যত্ন সফল নহয়,

ভাটৌৰ নিচিনা মাত বগলী নলয় ৷৪৪

আৰু ;—

নোপোজে নিগুণ পুত্ৰ বজাৰ বংশত,
নগজে কচোৱা মণি হীৰাৰ খাদত ।৪৫

এই নিমিত্তে মই কৈছোঁ যে ৰাজ-কোঁৱৰ-সকলক আজিক
পৰা ছয় মাহৰ অন্তত নীতি শাস্ত্ৰত পণ্ডিত কৰি দিব পাৰিম ।”

বজাই তেতিয়া আকৌ বৰ মিনতি কৰি কলে ;—

“সৰু সৰু থাকে পোক ফুলৰ পাতত,
সিও উঠে ফুলে সতে সাধুৰ শিৰত ;
শিলকো আপনা যদি কৰে মহাত্মাই,
দেৱতাৰ দৰে সিও পূজা সেৱা পায় ।৪৬

উদয় গিৰিৰ ফালে যত দ্ৰব্য থাকে,
বেলিৰ পোহৰ পাই সকলো জিলিকে ;
সাধুৰ সঙ্গত যদি থাকে হীন মতি,
চৰি উঠে তাৰো তেনে অপূৰ্ব জেউতি ।৪৭

গুণীৰ লগত হয় গুণৰ আদৰ,
নফট হয় গুণ পালে লগ নিগুণৰ ;
বিমল নদীৰ পানী সততে মধুৰ,
মাগৰত পৰি হয় আকটা কটুৰ ।৪৮

এই বোৰ কথা চাই মই বুজিলোঁ আপুনিযেইহে মোৰ। এই
 লৰা কেইটাক জ্ঞান বোধ দিব পাৰিব।” ইয়াকে কৈ বজাই
 বিষ্ণু শৰ্ম্মা পণ্ডিতক বহুমান সৎকাৰ কৰি লৰা কেইটা আনি
 গতাই দিলে।

ইতি প্ৰস্তাবিকা।

পোহৰ হৈ আহিছে আৰু বগী কুমুদীৰ বুকৰ বান্ধই চন্দ্র দেৱ-
তাই অন্তৰ্গৰিৰ টিঙ্গত পোনেই কাতি হবলৈ ধৰিছে মাথোন,
এনেতে পাখি-লাহী নামেৰে কাউৰী এটাই সাৰ পাই দ্বিতীয়



বমকাল সদৃশ চবাই-মৰীয়া এটাক সেই ফাললৈ অহা দেখি
ভাবিলে,—“পুৱাই আজি মোৰ অমঙ্গল মিলিল; দিনটোলৈ
আৰু বা কি অপায় অমঙ্গল আগত আছে তাকেহে জানিব পৰা
নাই”। এই কথা ভাবি কাউৰীয়ে বৰ ব্যাকুল হৈ চবাই-মৰীয়া-

টোৰ পাচে পাচে যাবলৈ ধৰিলে। বাটত যাঁওতে তাৰ মনত এই কথাটো খেলাইছিল,—

“বিপদৰ আছে ঠাই হেজাবে হেজাবে,

b

মূৰখ পিছলে তাত পশুতেহে মাৰে। ৫১

ইয়াৰ বাহিৰে ও সংসাৰী মানুহৰ এই এটা কৰিব লগীয়া কাম আছে,—

মৰণ, বিঘিনি, শোক কিবা ঘটে আজি,

পুৱা উঠি সাৰ পাই নিতেলৰ বুজি”। ৫২।

সেই চবাই-মৰীয়া টোৱে অলপদূৰ গৈ এখন জাল পাতিলে। জালৰ চাৰিও ফালে চাউলৰ খুদ কিছুমান ছটিয়াই দি আঁৰত গৈ সি লুকাই থাকিল। অলপ পৰৰ পাচত ফুল-কোঁৱৰ নামেৰে কপোঁৱৰ বজা এজন জাকে সৈতে সেই ফালে উৰি আহিল। ছটিয়াই থোৱা খুদবোৰ দেখি কপোঁ চবাইবোৰৰ খাবৰ মন গল। তেতিয়া বজাই স্তম্বিলে,—“এই নিজান হাবিত আহি চাউলৰ খুদবোৰ কেনেকৈ পৰিল? ইয়াৰ এটা নিৰ্ণয় পৰি কৰিব লগীয়া হল, মই কিন্তু ভাল দেখা নাই। খুদৰ লোভত আমাৰো এই গতি হয় বুলিহে ভয় হৈছে;—

সোণৰ কঙ্কণ দেখি বাঘৰ হাতত,

নামিল পথুক আহি মহা পলসত;

পাচে বাঘে চল কৰি চাপি আহি কাষ,

অনায়াসে পথুকক কৰিলে বিনাশ”। ৫৩।

কপোঁবোৰে স্তম্বিলে,—“কেনে কৈ”? কোঁৱৰে কলে,—

বুঢ়া বাঘ আৰু বাটকৰাৰ কথা ।

॥ ১ ॥

এসময়ত মই দক্ষিণ-পৰীয়া হাবিত খুটি খাই ফুৰোঁতে এটা বুঢ়া বাঘ লগ পাইছিলোঁ। সি গা ধুই হাতত কুশবন কেইডালমান লৈ বিল এখনৰ পাৰত বহি আছিল। হে-বা বাটকৰা সকল ! মই দান দিওঁ ; মোৰ হাতৰ এই সোণৰ কঙ্কণ ডাল লৈ যোঁৱা হাঁক” ! এই বুলি সি যাকে তাকে বিজিয়াই মাতি আছিল। এনেতে সেই ফালে দি এটা বাটকৰা মানুহ আহিল। সি সোণৰ লোভ সামৰিব নোৱাৰি ভাবিলে,— “যাৰ ভাগ্য বৰ ভাল সিয়েহে এনে বস্তু পায় ; কিন্তু যি স্থলত প্ৰাণৰ আশঙ্কা আছে, তেনে স্থলত হেঁপাহ কৰা যুক্ত নহয়। কিয়নো,—

অনিৰ্ঘত ইফঁ লাভ গতি নহয় ভাল,

বিহ-ঢলা অমৃতোও মাতি আনে কাল। ৫৪ !

কিন্তু ধন ঘটিবলৈ গলে সকলো ঠাইতে বিপদৰ আশঙ্কা আছে। পূৰ্বে ও এই কথা কোৱা আছে ;—

সঙ্কটৰ মাজে পায় সকলো সম্পদ

স্থখ লাভ হয় যদি এৰাই সঙ্কট। ৫৫।

বাৰু, হওক ; তেনে এই কথাৰ প্ৰমাণকেই চোৱা যাওক।” এই বুলি সি বাঘক বিজিয়াই স্থধিলে ;—“তোমাৰ কঙ্কণ ডাল ক’ত থৈছা ?” তেতিয়া বাঘে তাৰ হাঁতোৰাটো দাঙ্গি দি দেখুৱাই কলে ;—এইয়া, চোৱা” ! তাকে চাই বাটকৰা মানুহ

টোরে আকৌ শুধিলে,—“তুমি বৰ ঘৈয়াল ; তোমাৰ নিচিনা ঘৈয়াল জন্তুক কেনেকৈ বিশ্বাস কৰিব পাৰি ?” তেতিয়া বাঘে কলে,—“জানিছা বাটকুৱা ! মই তোমাক কঁও ; শুনা ! ডেকা কালত মই বৰ অঘাইত ঘৈয়াল আছিলোঁ, হয়, আৰু ভালেমান গৰু মানুহো মাৰি খাইছিলোঁ । সেই বোৰ মহা পাপৰ দোষত মোৰ লৰা তিৰোতা সকলো বোৰ মাৰি উচন হল, আৰু মই নিৰ্ববংশ হলোঁ । তাৰ পাচত এজন মহন্তই পাই মোক দান ধৰ্ম কৰিবলৈ উপদেশ দিলে । এতিয়া মই সেই মহন্তৰ উপদেশ পালি নিতৌ গা ধুই দান দক্ষিণা কৰোঁ । তদুপৰি মই এতিয়া বুঢ়া হলোঁ ; মোৰ দাঁত নখ সকলোবোৰ উৱলি গল । মোৰ বিশ্বাস পাবলৈ আৰু এতিয়া তোমাক কি লাগে ? কিয়নো ;—

অঁঠ বৰ্গ ধৰ্ম পথ ; তাৰ চাৰি এই ;—

দান, ত্যাগ, পাঠ তপে—মদ ওপজায় ;

সত্য, ধৃতি, ক্ষমা আৰু নিৰ্লোভ অন্তৰ,

এই চাৰি বৰ্গ থাকে গাত মহন্তৰ । ৫৬ ।

এতিয়া মোৰ সমূলি লোভ নাই ; সেই নিমিত্তেহে মোৰ হাতত থকা কঙ্কণ ডালকো সোলোকাই যাকে তাকে যাচি দান দিবলৈ মন কৰিব পাৰিছোঁ ! তথাপি “বাঘে মানুহ খায়” এই ছুৰ্ণাম বটিবলৈ কেৱে এৰা নাই । কিয়নো,—

চলাচল বাট যিটো আছে পূৰ্বাপৰ,

ভাল বেয়া কেৱে তাৰ নকৰে বিচাৰ ;

বিপ্র গো-বধী আৰু কুটনী তিবোতাই,
কলে ও ধৰম-কথা কোনে পতিয়াই ? ৫৭।

মই ধৰ্ম শাস্ত্ৰও পঢ়িছোঁ ; তাৰো কথা ক'ও, শুনা !—

উথৰা মাটিৰ তৃপ্তি যেনে বৰষুণ,
ক্ষুধিতৰো তেনে অন্ন তৃপ্তিৰ কাৰণ ;
দৰিদ্ৰক দিলে দান, হে পাণ্ডু নন্দন !
বহু ফল আছে আৰু পুণ্য অগণন । ৫৮।

আপোনাৰ প্ৰাণ যেনে হয় মৰমৰ,
পৰকো তন্তুল্য ভাব কৰে সাধু নৰ । ৫৯।

কাক দিব লাগে দান কাকে বা নিদিবা,
কাৰ প্ৰতি ভাল কথা, কাক বেয়া কবা ;
কাক দিবা সুখ আৰু কাকে বা বেজাৰ,
আত্মতুল্য ৰূপে তাৰ কৰিবা বিচাৰ । ৬০।

পৰদাৰ দেখি যাৰ হয় মাতৃজ্ঞান,
পৰৰ ধনকো দেখে ধূলিৰ সমান ;
আপোনাৰ তুল্য ভাবে সকলো সংসাৰ,
প্ৰকৃত পণ্ডিত তেঁও সকলোৰে সাৰ । ৬১।

তুমি নিচেই নিষ্ঠক ; সেই নিমিত্তেহে মই তোমাক দান
দিবলৈ ইমান প্ৰবন্ধ কৰিছোঁ। শাস্ত্ৰতো এই কথাইহে
আছে,—

দুখী চাই দিবা দান কুস্তিৰ নন্দন !
 নিদিবা ধনীক তুমি কেতিয়াও ধন ;
 ঔষৰ বোগীক দিলে বিঘিনি গুচায়,
 অৰোগত দিলে তাৰ সুফল নেপায় ।

তদুপৰি,—

স্বার্থৰ নেবাখি ভাব মন শুধ কৰি,
 দেশ কাল পাত্ৰ চাই সাধ্য অনুসৰি,
 যিটো দান কৰা যায় কৰ্ত্তব্য বোধত,
 তাকেহে সাত্ত্বিক দান বুলিছে শাস্ত্ৰত । ৬৩

এতেকে তুমি এই বিলত গা ধুই আহি এই কঙ্কণ ডালি
 লোৱা ।”

তাৰ পাচত বাঘৰ কথাত বিশ্বাস কৰি সেই বাটকৰা
 মানুহটোৱে গা ধুবলৈ যেই বিলত নামিল ঠাইতে সি
 মহা পঙ্কত পৰি উঠিব নোৱৰা হ’ল । বাঘে তাক বোকাত
 সোমাই লাগি ধৰা দেখি কলে,—“হায় ! হায় ! দেহি বব
 বোকাত সোমালা ! বাক, বোৱা ! ; মই তোমাকে তুলি আনো ।”
 এই কথা কৈ বাঘে বাটকৰাটোক ধৰিবলৈ লাহে লাহে আগ
 বাঢ়ি আহিল । তেতিয়া সি এই বোৰ কথা ভাবি মনত দুখ
 কৰিছিল ;—

ঘৈয়ালৰ বেদ পাঠ নহয় কাৰণ,
 ধৰ্ম্মশাস্ত্ৰ জ্ঞানে তাৰ নোলটায় মন ;

স্বভাবেই আদিগুৰি সকলো বস্ত্ৰব,
গৰুৰো গাখীৰ কৰে স্বভাবে মধুৰ । ৬৪

আৰু চোৱাঁ,—

নোৱাৰে বান্ধিব যেয়ে মনক দমাই,
সৰ্ব্ব কাৰ্য্য হয় তাৰ হস্তী-জ্ঞান প্ৰায় ;
এলাগী তিবীৰ গাত যেনে অলঙ্কাৰ,
অনুষ্ঠান হীন জ্ঞান তাৰ তেনে ভাৰ । (ক) ৬৫

মই এই মাৰাত্মক জন্তুটোক বিশ্বাস কৰি ভাল কাম নক-
বিলোঁ । কিয়নো,—

শিঙ্গাল, নখাল, তিবী, নই, অস্ত্ৰ ধাবী,
ই সবৰ আশ কেৱে নেপায় বিচাৰি ;
বজাৰ বিষয়া কাৰো নে থাকে বশত,
বিশ্বাসৰ পাত্ৰ তাক ভবা অযুগুত । ৬৬

আৰু,—

চাই চিতি লব লাগে কাৰ কি স্বভাৱ
স্বভাৱেই সকলোকে কৰে পৰাভব ;

(ক) হাতীয়ে গা ধুই উঠি ততালিকে ধূলি মাটি ছটিয়াই লয় ; তাৰ
কোনো পুণ্য কৰ্ম্মৰ অনুষ্ঠান নাই ; সেই দৰে যি মানুহে মনক দমাই
বাধিব নোৱাৰে সি জ্ঞানৰ উপদেশ পালেও পাপত লিপ্ত হয় । এলাগী
তিবোতায়ে অলঙ্কাৰ পিন্ধি কেবল শৰীৰৰ ভাৰ বঢ়ায়, সেই দৰে সদনু-
ষ্ঠান হীন মানুহৰো জ্ঞান থকাৰ পৰা একো সফল নহয়, কেবল তাৰ
গাৰ এটা ভাৰ হে হয় ।

স্বভাৱ মূৰত থাকে সকলোকে চেৰি,
সেই হেতু চাব লাগে স্বভাৱ বিচাৰি । ৬৭



আৰু এই এটাও কথাও আছে,—

বিমানত ফুবে বিধু তৰা-জাক লই,
সহস্ৰ কিৰণ মেলি ধৰ পোহৰাই ;
তথাপি বাহুৱে ধৰি কৰেহি গ্ৰহণ,
নোৱাৰে এবাব কেও বিধিৰ লিখন । ৬৮

এই প্ৰকাৰে ভাবি চিন্তি থাকোতেই বাঘে আহি বাটৰুৱা-
টোক ধৰি মাৰি খালে। এই কাৰণতহে মই কৈছিলোঁ যে,
কল্পণৰ লোভত মৰা বাটৰুৱাটোৰ নিচিনা আমাৰো বা গতি হয়।

এতেকে, ভাবি চিন্তি নোচোৱাকৈ কোনো কাম কৰা ভাল
নহয়। কিয়নো,—

জীন যোৱা ভাত পুত্ৰ হয় গুণী,
বশৱতী ভাৰ্য্যা, বজাত খাটনি ;
গুণি ভাবি কৰা বচন, কৰম,
থাকে দীৰ্ঘকাল নকৰি বিষম ।৬৯

এই কথা শুনি জাকৰ মাজৰ কপৌ এটাই একেচাবেই
উঠি ডাংকোপ মাৰি কলে,—“এহ! এই বোৰ কি কথা
কৈছা? থৈ দিয়া! কিয়নো,—

“সকলো কাৰ্য্যত লবা বুঢ়াৰ বচন
ভোজন কালত মাত্ৰ কৰিবা বৰ্জ্জন ।৭০

আক এটা কাৰণো এই,—

ভাত পানী সকলোতে শঙ্কা আছে ভবি,
অভিলাষ কৰা কত? জীয়া কেনে কৰি?৭১

পূৰ্বৰ এই এটা কথাও আছে,—

অসন্তোষীয়া, হিংস্ক, শশঙ্ক অন্তৰ,
খঙ্গিয়াল হয় কিবা দয়ালু বিস্তৰ ;
পৰব মূৰত খায় যি থাকে সদায়,
এই ছয় জনে সুখ কদাপি নেপায় ।”৭২

সেই কপোটোৰ এই বোৰ কথা শুনি গোটেই জাক চবাই
তললৈ নামি আহি মাটিত পৰিল। কিয়নো,—

বহু শাস্ত্ৰ পঢ়ি হয় পণ্ডিত দুজ্জয়,
ভেদি ভাজি দিব পাৰে পবৰ সংশয় ;
তথাপি যেতিয়া তেঁও পৰেহি লোভত।
নোৱাৰি সাৰিব নিজে মৰে নিকাৰত। ৭৩

আৰু চোৱাঁ,—

লোভত ওপজে ক্ৰোধ. লোভতেই কাম,
লোভতেই মোহ, পাপ, মৃত্যু পৰিণাম। ৭৪
সোণৰ হৰিণা ক'তো জগতত নাই।
তেও বামে খেদি তাক বনত সোমায়
বিপদৰ কালে যাক ধৰেহি মেৰাই,
স্ববুদ্ধি হলেও তাৰ বুদ্ধি হৰি যায়। ৭৫

তাৰ পাচত যেতিয়া এটাইবোৰ কপৌ জালত বান্ধ খাই
পৰিল, তেতিয়া সিহঁতে যাৰ কথা শুনি নামি আহিছিল, সকলো-
ৱেই সেই কপোটোক গৰিহনা দিবলৈ ধৰিলে। কিয়নো,—

জাকৰ আগত যোৱা নহয় বিহিত,
সমফল সকলোৰে কাৰ্য্যৰ সিদ্ধিত ;
কাৰ্য্যত বিধিনি যদি কিবা ৰূপে হয়,
আগোৱাল জনে তাত গৰিহণা পায়। ৭৬

আৰু এই এটাও কথা আছে,—

বিপদৰ পথ হয় ইন্দ্ৰিয় সেবন,

সম্পদৰ পথ হয় ইন্দ্ৰিয় দমন ;

সম্পদ বিপদ পথ আছে নিত্য কাল,

গতি কৰা সেই পথে যাক পোৱা ভাল । ৭৭

এটাইবোৰ চৰাইয়ে সেই কপোঁটোক গৰিহণা দিয়া দেখি
ফুলকোঁৱৰে কলে ;—“এঁওৰ দোষ নাই ; তোমালোকে এঁওক
মুতুৰিবা । কিয়নো,—

আপদৰ কাল পায়,

হিতেও অহিতে বায়,

চোৱা এই দৃষ্টান্তৰ স্থল ;

নিজ মাতৃৰ জাং দুটি

বান্ধোনৰ হয় খুটি

গাই হয় থিতাতে অচল । (খ) ৭৮

আৰু চোৱা,—

বিপদৰ পৰা য়েয়ে আনে সৰুৱাই,

সি জন পৰম বন্ধু তোমাৰ সহায় ;

আৰু যি কথাৰ মাত্ৰ কৰে চতুৰালি,

বুজিবা নিশ্চয় তাৰ মিছা মিতিৰালি । ৭৯

(খ) গাখীৰ খীৰাবৰ সময়ত কোনো কোনো দেশৰ মানুহে খীৰতা
গাইৰ ঠেঙত পোৱালি বান্ধি লয় ; এতেকে মাকৰ শৰীৰেও পোৱালিৰ
অহিত কৰে ।

ইয়াৰ বাহিৰেও বিপদৰ কালত খব-যুগুতি এৰা কেৱল
ভয়াতুৰ পুকুৰ হৈ চিন। এই নিমিত্তে, কেনেকৈ এতিয়া
বিপদৰ পৰা সাৰিব পৰা হয়, ধৈৰ্য্য ধৰি তাৰ এটা দিহা কৰিব
লাগে। কিয়নো ;—

বিপদত ধীৰ ভাব, ক্ষমা সম্পদত,
সভাত কথাৰ পটু, সাহসী বণত ;
যশস্বাত অভিনাষ, হেঁপাহ শাস্ত্ৰত,
এই বোৰ গুণ থাকে মাত্ৰ মহন্তত ৷৮০

সম্পদ বা বিপদতো যি থাকে নিৰ্বিকৰ।
সমুখ সমৰতো যি নিৰ্ভয় অস্তৰ !
এনে জন গুণবন্ত পুত্ৰ জগতত।
ওপজে নিচেই কম মাতৃৰ গৰ্ভত ৷৮১

আৰু এটা কথাও মন কৰি চোৱাঁ ;—
এলাহ, টোপনি, ভয়, কামত গহৰি,
খন্দাল স্বভাব আৰু তন্দ্রা সুখ কৰী ;
এই ছয় দোষ তেঁও কৰিব বৰ্জ্জন,
যাৰ আছে সংসাৰত উন্নতিৰ মন ৷৮২

এতিয়া আমি ইয়াকে কৰোঁহঁক, আহাঁ : আমি সকলো-
ৱেই একে কথীয়া হৈ এই জালখন উৰাই লৈ যাঁও। কিয়নো ;—
দুৰ্ব্বলেও সাধে কাম জাক-জুম পাতি,
পকালে তুণেও বান্ধে বৰ বৰ হাতী ৷৮৩

দোষ নাই, সক হক আপোনাৰ জাতি,
 তথাপি নেৰিবা তাক থাকা জুম পাতি ;
 চাউলৰ লগ এৰি তুঁহ যদি যায়,
 নগজে চাউলো আক তুঁহো নিশিপায়। ৮৪



ইয়াকে আলচি এটাইবোৰ চৰায়ে একে গোট হৈ জানখন
 লৈ উৰি গল। পাচত দুবৈৰ পৰা চৰাই—মৰীয়াটোৱে সেই

চবাইবোৰক জাল-খন উৰুৱাই নিয়া দেখি সিও সিহঁতৰ পাচে
পাচে এই কথা ভাবি খেদি গৈ আছিল ;—

মিলি-জুলি কপৌ-টলা জাল নিয়ে হৰি,
পৰক মাটিত আহি কলৈ যাব সাৰি ? ৮৫

সেই চবাইবোৰ গৈ যেতিয়া চকুৰ আঁৰ হল, তেতিয়া
চবাই-মৰীয়াটোৱে তাঁহাতক খেদিবলৈ ক্ষান্ত পালে। ব্যাধক
বোৱা দেখি কপৌবোৰে ফুল কোঁৱৰক স্মিলিলে,—“এতিয়া
আমি কি কৰোঁহঁক ?”

ফুল কোঁৱৰে কলে ;—

“পিতৃ, মাতৃ আৰু বন্ধু, এই তিনি জনে,
স্বভাৱতে কৰে হিত কায় বাক্য মনে ;
ই সকলৰ বাজে আছে আপ্ৰনী যিমান,
কোনে কাৰ স্বার্থ এৰি দিয়ে হিত জ্ঞান ? ৮৬

এই কাৰণে এতিয়া আমি বৰ-পাখৰী হাবিলৈ যাঁও হঁক বলা।
সেই হাবিত গৰলী নৈৰ পাৰত পতাল-পুৰীয়া কোঁৱৰ নামেৰে
এজন শলিয়াৰ বজা আছে ; তেঁৱেইহে আমাৰ এই বান্ধু কুটি
মোকলাই দিব পাৰিব।” এই কথা শুনি চবাইবোৰে উৰি গৈ
পতাল-পুৰীয়াৰ গাঁতৰ মুখত পৰিল।

সদাই অনিষ্টৰ আশঙ্কা কৰি পতাল-পুৰীয়াই তাৰ গাঁতৰ
চাৰিও ফালে এশখন মান দুৱাৰ কৰি তাতে সি সোমাই থাকে।
যেতিয়া পতাল-পুৰীয়াই চবাইবোৰৰ পাখৰ শব্দ শুনিলে সি
তেতিয়া চক খাই নিটাল মাৰি বৈ আছিল। তেনেতে ফুল-

কোঁরবে মাত লগালে,—“সখি পতাল-পুৰীয়া ! আমাক মাত নিদিয়া কিয় ?” পতাল পুৰীয়াই ফুল-কোঁরবৰ মাত বুজি পাই বৰ সন্তমেৰে ওলাই আহি কলে,—“আহা ! আজি মোৰ কি পুণ্য ! মোৰ সখি ফুল-কোঁরব আহিল !

আলাপ, সন্তাষা, স্থিতি মিত্র সৈতে যাব,

তাত কৰি পুণ্য আছে সংসাৰত কাৰ ?”৮৭

পতাল-পুৰীয়াই চৰাইবোৰক জুটিল লাগ অহা দেখি বিস্ময় হৈ কিছুপৰ তলকা মাৰি থাকি স্তম্ভিলে,—“সখি ! এই বোৰ কি ?” ফুল-কোঁরবে কলে,—“সখি ! পূৰ্ব জন্মত আমি ইয়াকেইহে সাধি আহিছিলোঁ। কিয়নো ;—

যি কাৰণে, যি প্ৰকাৰে, যি উপায়ে, য'ত,

যি পাপ পুণ্য কৰে যিমান যি খেনত ;

সেই খেন, কাৰণ, প্ৰকাৰ, ঠাই চাই,

সেই পাপ পুণ্য ফল দিয়ে বিধতাই। ৮৮

ৰোগ, শোক, পৰিতাপ, কটা মৰা আদি,

তাকে মাত্ৰ পায় লোকে যেনে আহে সাধি।”৮৯

এই কথা শুনি শলিয়া বজাই লৰা লৰিকৈ ফুল-কোঁরবৰ ফান্দ কুটিবলৈ আগ বাঢ়ি আহিল। তেতিয়া ফুল-কোঁরবে শলিয়াক হাক দি কলে,—“নহয়, নহয়, সখি ! এনে কাম নকৰিবা। প্ৰথমে তুমি মোৰ এই আশ্ৰিত চৰাই বোৰৰ জাল কুটি দিয়া ; পাচত মোৰ ছিঙ্গিবা।” শলিয়াই কলে ;—“মোৰ শক্তি নিচেই অলপ, দাঁতৌ কোমল ; এটাইবোৰ চৰাইৰ ফান্দ

কুটির পৰা মোৰ শক্তি কত হব ? যেতিয়ালৈকে মোৰ দাঁত
ভাগি নপৰে তেতিয়ালৈকে তোমাৰ ফান্দকেই কুটি থাকে।
শক্তিতে ঘিমান পাৰে। পাচত ইবোৰ চৰাইৰ জাল কুটিম।”
কপোৰ বজাই কলে,—“যথার্থ কৈছা, ভাল ; তেস্তে তাকেই
কৰা। তথাপি শক্তিয়ে আঁটে মানে এই চৰাই বোৰৰ বান্ধ
কুটি দিবা।” শলিয়া বজাই কলে,—“নিজে নতৰি পৰক
তৰোৱাটো নীতিজ্ঞ পণ্ডিত সকলৰ মত নহয়। কিয়নো ;—

আপদৰ অৰ্থে ধন কৰিব সঞ্চয়,
ভাৰ্য্যাৰ কাৰণে তাৰ ভগন যুৱায় ;
ধন ভাৰ্য্যা সকলোকে কৰিব বৰ্জ্জন,
আত্ম বন্ধা হেতু যদি হয় প্ৰয়োজন।

আক,—

ধৰ্ম্মার্থ কাম মোক্ষৰ জীৱনেই গুৰি,
জীৱন হেৰালে হয় সকলো আজৰি।” ৯১

কুল-ফোঁৱৰে কলে ;—“হয়, সখি ! নীতি শাস্ত্ৰতো ঠিক
সেই কথাই আছে ; তথাপি এই চৰাইবোৰে সৰ্ব্বপ্ৰকাৰে মোক
আশ্ৰয় কৰে, সেই দেখি সিহঁতৰ দুখ দেখিলে মই কোনোমতে
সহিব নোৱাৰোঁ। সেই দেখিহে মই তেনে কথা কৈছোঁ।

কিয়নো,—

খন্তেকীয়া ধন প্ৰাণ,
জ্ঞানী জনে কৰে দান,
সিদ্ধি যদি হয় কিবা পৰ উপকাৰ

এদিন আয়ুস যাব,
ধনবো ভগন হব ।

সুকার্য্যত ত্যজি কবে সার্থকতা তাব । ৯২

আক এটা ইয়াৰ বিশেষ কাৰণো এই ;—

বল, শক্তি আদি কৰি জাতি, কুল, মান,
ইহঁতৰ সৈতে মোৰ সকলো সমান ;
নানো যদি ইহঁতক বিপদ উদ্ধৰি,
তেন্তে মোৰ বাজ্য-ভাৰ থাকে কেনে কৰি ? ৯৩

আক,—

ধনে মাৰি লোৱা মোৰ নহৱ বন্ধুৱা ।
তথাপি ইহঁতে মোৰ খাটিছে লগুৱা ;
সেই হেতু দিওঁ মই প্ৰাণকেই এৰি,
জীৱক চবাই বোৰ দিয়ঁ মূল্য কৰি ।

আক চোৱাঁ,—

মলমূত্ৰ পৰিপূৰ্ণ এই কলেবৰ,
অস্থি মাংস আছে আক ইয়াৰ তিতৰ ;
শৰীৰৰ গুণ যদি এনে স্ফূৰ্ণকৰ,
মূল্য কৰি আশ্ৰিতক খ্যাতি বাখাঁ মোৰ । ৯৫

ততুপৰি ;—

দুদিনীয়া মলিয়ন শৰীৰ সলাই,
লভিলে নিৰ্ম্মল খ্যাতি প্ৰাপ্তি কি নহয় ? ৯৬

সৰ্বোপৰি ;—

গুণ আৰু শৰীৰৰ অনেক অন্তৰ,
কল্পান্তৰ স্থায়ী গুণ, দেহা দুদিনৰ ।” ৯৭

এই কথা শুনি পতাল-পুৰীয়াই মনত বৰ সন্তোষ আৰু বং
পাই কলে ;—“ধন্য, সখি ! ধন্য ! বৰ সজ্ঞ কথা ! আশ্ৰিতৰ
প্ৰতি তোমাৰ এনে চেনেহ থকাৰ বাবে ত্ৰিভুবনৰ ৰাজ-পাটৰ
অধিকাৰী পাতিদিলেও তোমাক বজ্জিব ।” ইয়াকে কৈ পতাল
পুৰীয়াই এটাই বোৰ চৰাইৰ বান্ধ কুটি মোকলাই দিলে ।
পাচত পতাল-পুৰীয়াই সকলোকে বৰ সুন্দৰ কৈ আদৰ সন্তাষা
কৰি ফুল-কোঁৱৰক কলে,—“তুমি জালত বান্ধ খোৱাৰ বাবে
তোমাৰ গাত কিবা দোষে ছুলে বুলি চন্দুৱা পৰি নে থাকিবা ।
কিয়নো ;—

বহু বহু দূৰ উৰি পক্ষী আকাশত,
তাৰপৰা দেখে টোপ মাটিৰ তলত ;
কালে আহি চাপে তাৰ যেতিয়া ওচৰ,
নমনে সি ফান্দ গছো ভৰিৰ তলৰ । ৯৮

এই এটা কথা কো চোৱাঁ ;—

চন্দ্ৰ দিবাকৰে,
গ্ৰহ পীড়া পায়,
হাতী সাপ সিও
বন্ধন নেৰায় ;

দেখি ধন হীন

মতি মন্ত জন

জানিলোঁ প্রবল

বিধিৰ শাসন ।৯৯

আৰু এটা কথাও এই ;—

অতি ওখ আকাশেদি পক্ষী উৰি যায়,

তাতে তাক আপদে গৈ খেদি ধৰি পায় ;

সমুদ্ৰৰ তলিচাত মাছ থাকে পৰি,

তাকো ডোমে ধৰি আনে জালেৰে আঁজুৰি ;

আচল-বিচল, দূৰ আছে কোন ঠাই,

হাত মেলি কালে য'ত বিচাৰি নেপায় ?”

পতাল পুৰীয়াই ফুল-কোঁৱৰক এই দৰে বুজাই-ববাই সৃষ্টিৰ কৰিলে আৰু তাৰ পাচত অতি সুন্দৰ কৈ আলহি সৃষ্টি চেনেহৰ আঁকোলা আঁকুলি কৰি, বিদায় দিলে। কুল-কোঁৱৰে ও জাকে জুমে লগ পাতি অভিষ্ক দেশলৈ উৰি গুচি গল। পতাল পুৰীয়াই গৈ আপোনাৰ গাঁতত সোমাই থাকিল। এতেকে ;—

সৰু বৰ আছে প্ৰাণী হেজাবে হেজাবে,

মিত্ৰতা ৰাখিব লাগে সৈতে যাবে তাৰে ;

চোৱাঁ কেনে এন্দুৰে ও পৰম যতনে,

পক্ষীৰ কাটিলে বান্ধ মিত্ৰতাৰ গুণে । ১০১

পাখি লাহী কাউৰীয়ে কৰ্পো আৰু শলিয়াৰ সকলোবোৰ কথা আদিৰ পৰা অন্তলৈ দেখি শুনি বৰ আচৰিত মানিলে।

তেতিয়া সি মাত লগাই কলে,—“ধন্য পতাল-পুৰীয়া !
 তোমাক মই ধন্য বুলিছোঁ ! সেই দেখি ময়ো তোমাৰে সৈতে
 মিত্ৰতা কৰিবৰ বাঞ্ছা কৰিলোঁ ; এতেকে তুমি মোৰে সৈতে
 মিত্ৰতা কৰিলে মই কৃতার্থ হওঁ ।” এই কথা শুনি পতাল-
 পুৰীয়াই গাঁতৰ ভিতৰৰ পৰা ওলাই নাহি তাৰ পৰাই মাত
 লগাই স্মৃধিলে ;—“তুমি কোন ? কাউৰায়ে কলে ;—“মোৰ
 নাম পাখী-লাগী ; মই কাউৰী ।” পতাল-পুৰীয়াই হাঁহি
 কলে ;—কোৱা কি ? তোমাৰে সৈতে মোৰ মিত্ৰতা কেনেকৈ
 হব পাৰে ?

কিয়নো ;—

যাৰে সৈতে যাৰ জোৰা মিলে সংসাৰত,
 জ্ঞানী জনে পাতে জোৰা তাৰেহে লগত,
 তুমি মোক খোৱা, মই তোমাৰ আহাৰ,
 মোৰে সৈতে মিত্ৰ তুমি কৰা কি প্ৰকাৰ ?

আৰু এটা কথা চোৱা ;—

ভক্ষ আৰু ভক্ষকৰ হলে মিলা প্ৰীতি,
 নিশ্চয় জানিবা তাত ঘটব বিপত্তি ;
 শিয়ালেৰে প্ৰীতি কৰি পছ বান্ধ খালে,
 কোৱাই প্ৰবন্ধ কাৰ পাচে সৰুৱালে ।” ১০৩

কাউৰায়ে স্মৃধিলে ;—“কেনেকৈ ?” পতাল-পুৰীয়াই ;

কলে ;—

হৰিণা, শিয়াল আৰু কাউৰীৰ কথা

(২)

মগধ দেশত চঁপা-তলী নামেৰে এখন বৰ হাবি আছে। সেই হাবিত অনেক দিনৰ পৰা বৰ চেনেহ প্ৰীতিৰে সৈতে এটা কাউৰী আৰু এটা হৰিণা বাস কৰি আছিল। হৰিণাই মুকলি-মূৰে চৰি খাবলৈ পাই নোদোকো হৈ আন্দুলি পৰিছিল। এদিন শিয়াল এটাই তাক দেখি ভাবিলে;—“হায়! হায়! এই পহুটোৰ সোৱাদ কোমল মঙ্গুহ ফেৰা কেনেকৈ খাবলৈ পাপ্ত।” ইয়াকে গুণি সি লাহে কৈ হৰিণাৰ ওচৰ চাপি মাত লগালে;—“সখি! ভালে আছা?” হৰিণাই স্মধিলে;—“তুমি কোন? শিয়ালে কলে;—“মোৰ নাম পোণ-পটি; মই শিয়াল। এই হাবিত মোৰ কোনো বন্ধু নাই, গতিকে মৰা-প্ৰায় হৈ ইয়াতে মই কোনো মতে প্ৰাণ কল্পি আছোঁ। এতিয়া তোমাৰ লগ পাই মোৰ মৰা দেহাত আৰ্কাঁ ঘূৰি জীৱ আহিল। তোমাৰ লগুৱা হৈ থাকিবলৈকো মই ইচ্ছা কৰিছোঁ।” হৰিণাই কলে;—“ভাল; তেনে তুমি যি কৈছা সেয়েই হওক; আমি ছয়ো আজিৰ পৰা সখি হলোঁ।” তাৰ পাচত দিনৰ অধিপতি দীপ্তিমন্ত ভগৱান সূৰ্য্য দেৱতাই যেতিয়া অস্ত গিবলৈ গতি কৰিলে তেতিয়া শিয়াল আৰু হৰিণা ছয়ো লগ লাগি হৰিণাৰ চোঙলৈ আহিল।

সেই ঠাইতে হৰিণাৰ চিৰ কলীয়া বন্ধু স্তবোধ নামেৰে কাউৰী এটা চঁপা গছৰ ডালত বাহ লৈ আছিল। সি হৰিণা

আৰু শিয়াল দুইকো একে লগে অহা দেখি স্মধিলে ;—“সখি !
লগত অহা সিজন কোন ?” হৰিণাই কলে,—“এওঁ শিয়াল ;
আমাৰে সৈতে মিত্ৰতা কৰিবৰ মন কৰি এওঁ মোৰ লগত
আহিছে ।” তেতিয়া কাউৰীয়ে কলে,—“সখি । বাটে-পথে
দৈবাৎ লগ পাই যাবে তাৰে সৈতে মিত্ৰতা কৰা উচিত নহয় ।
পূৰ্বৰ এই কথা কওঁ শুনা ;—

৪২৫৬/অ:

ঠাই দিলে আভূৱাক ধৰে মন্দ গুণ,

বোন্দাই পোৱালি খালে মৰিল শগুণ ।” ১০৪

হাৰিণা আৰু শিয়ালে স্মধিলে,—“কেনেকৈ ?” কাউৰীয়ে
কলে ;—

শগুণ, চৰাই আৰু বোন্দাৰ কথা ।

(৩)

ভাগীৰথী নৈৰ পাৰত শগুণ-ঠুঁটি নামেৰে এটা পৰ্বত
আছে । সেই পৰ্বতৰ টিঙ্গত এজোপা বৰ ডাঙ্গৰ জৰি গছ
আছিল ; আৰু তাৰ ধোন্দত লঠৰা-লুকুমাই নামেৰে এটা বুঢ়া
শগুণ বাস কৰি আছিল । দৈব দুৰ্ব্বিপাকত তাৰ নখবোৰ
উৰলি গৈছিল আৰু সি চকুৰে ও মনিব নোৱাৰিছিল । সেই
নিমিত্তে সেই গছত থকা এটাই বোৰ চৰায়ে মৰম কৰি সৰু-
লোৱেই নিজ নিজ টোপৰ পৰা কিছু কিছু আগলিকা ৰাখি তাক

খাবলৈ দিছিল, আৰু তাৰ দ্বাৰাই তাৰ জীৱন বন্ধা হৈ আহিছিল। এদিন সেই গছত থকা চৰাই পোৱালিবোৰ খাবলৈ বৰ-কণা নামেৰে বোন্দা মেকুৰী এটা তালৈ আহিল। বোন্দাক অহা দেখি চৰাই পোৱালিবোৰে বৰকৈ বমলিয়াবলৈ ধৰিলে। সিহঁতৰ আৰাৰ শূনি লঠৰা-লুকুমায়ে স্নিধিলে;—“হে-ৰ! সেইটো কোন আহিছ পু?” বৰ-কণাই লঠৰা-লুকুমাইক দেখি ভয় পাই কলে,—ভৈয়াই! এতিয়াহে মোৰ আখ্যা হল! বাক, টাও! ইয়াৰ এটা দিহা কৰোঁ। কিয়নো;—

বিপদক ভয় কৰা সমুচিত হয়,
যাবত বিপদ আহি সমুখ নহয়;
যেতিয়া দেখিবা ভয় পালেহি ওচৰ,
সাধা তাৰ প্ৰতিকাৰ নহবা কাতৰ। ১০৫

এতিয়া মই এই শগুণটোৰ ওচৰ চাপিলোঁ; মোৰ আৰু সাৰি যাবৰ উপায় নাই। বাকু কপালত যি হব লগীয়া আছে হব, তথাপি মই ইয়াৰ সঁজাত লগাই ওচৰ চাপি ল'ও। ইয়াকে আলাচ বোন্দাই শগুণৰ ওচৰলৈ গৈ মাত লগালে,—“দেউতা ঈশ্বৰ! মই বন্দায়ে সেৱা জনাইছোঁ।” শগুণে স্নিধিলে;—“হে-ৰ! তই কোন পু?” বোন্দাই কলে;—“মই বোন্দা, বৰাগী।” “বোন্দা! হে-ৰ বোন্দা! কটা বন্দী, তই ইয়াৰ পৰা গুচ, দূৰ হৈ যা! নহলে তোৰ মই এতিয়াই বধক লম।” এই বুলি শগুণে বোন্দাক ডাৰি দি উঠিল। বোন্দাই কলে,—

“দেউতা! কাটক বা মাৰক, আগৈয়ে বন্দীৰ কথা এমাৰ
শুনি লওক, যদি বধিব লগীয়া হ'ও তেন্তে বধিব। কিয়নো;—

এজাতিৰ পূজা হয়, বধ সি জাতিৰ,

অনুচিত এনে বিাধ কোনে কৰে স্থিৰ ?

গতি গোত্র আগে বুজি কৰিলে নিৰ্ণয়,

তেহে জানি কোন কাৰ বধ্য পূজা হয়।” ১০৬

তেতিয়া বোন্দাক শব্দে স্মিলিলে,—“তেন্তে, ক ছোন
বাক, তই নো ইয়ালৈ কি সকামত আহিছিলি?” বোন্দাই
কলে,—“মই গঙ্গা বাসী হৈছোঁ। আৰু নিতৌ নিতৌ নিৰামুহি
খাঁওঁ; তহুপৰি মই বৰাগী হৈ চান্দ্রায়ণ ব্ৰত ধৰিছোঁ। চৰাই
বোৰে আপোনাক বৰ ধৰ্ম্মবন্ত, মৰমিয়াল, আৰু বিশ্বাসৰ পাত্ৰ
বুলি মোৰ আগত আপোনাৰ কথা কৈ নিতৌ আপোনা-ৰ
শলাগ লয়। আপোনাক বিছা আৰু বয়সত প্ৰবীণ দেখি
ধৰ্ম্মৰ কথা শুনিবব মনেৰে মই আপোনাৰ ওচৰলৈ আহিছিলো।
আপুনি দেখোন এনে ধৰ্ম্মিষ্ঠ যে মই আপোনাৰ আলহী, তথাপি
আপুনি মোক বধিবলৈ একে চাবেই দাং খাই উঠিছে। শাস্ত্ৰতো
গৃহস্থ ধৰ্ম্মৰ কথা এই দৰেইহে কৈছে;—

যদি শত্ৰু আহি কাৰো ঘৰত ওলায়,

সোধ-পোছ কৰি তাক কৰিব বিদায়;

গছেও নিজৰ ছাঁ নিনিয়ে আঁতৰাই;

তাতে বহি যদি গুৰি কাটে কোনোৱাই। ১০৭

যদিও দান দক্ষিণা কৰিবলৈ ঘৰত ধন-ধান নাই, তথাপি

গৃহস্থই প্রীতি বাক্যেবেই অতিথিৰ সেৱা সৎকাৰ কৰিব ;
কিয়নো ;—

নহয় নাটনি এই চাৰিটি বস্তুৰ,—

মাটি, তৃণ, পানী আৰু বচন মধুৰ ;

নহলে ও ধন ধান সন্ত গৃহস্থৰ,

তেও এই চাৰি বস্তু থাকে নিবস্তুৰ । ১০৮

আৰু ;—

লৰা, বুঢ়া, ডেকা যেয়ে হয় অভ্যাগত,

আদৰিবা সকলোকে গুৰু স্বৰূপত । ১০৯

অপৰ,—

নিগুণৰো প্রতি দয়া হয় মহন্তৰ,

জোনেও পোহৰ কৰে বঁৰীয়াৰ ঘৰ । ১১০

আন এঠাইত আছে,—

যুৰি যায় আলহী নেপাই সমিধান,

পুণ্য নিয়ে গৃহস্থৰ পাপ কৰি দান ।

আহে যদি উত্তমৰ ঘৰত অধম,

তাকো লাগে সাদৰিব নেভাবি বিষম ;

অতিথি দেৱতা তুল্য ভেদ একো নাই,

অতিথিয়ে পালে পূজা পায় দেৱতাই ।” ১১২

শগুণে কলে ;—“মেকুৰী মঙ্গল লুতীয়া জন্তু ; এই গছত
চৰাই-পোৱালিবোৰ আছে ; সেই নিমিত্তে মই তোক তেনে
কথা কৈছিলোঁ । এই কথা শুনি মেকুৰীয়ে মাটিত হাত লগাই

আনি কাণ চুই কলে ;—“হৰি হৰি ! আপুনি মোক এনে
কথা কব পায় নে ? মই ধৰ্ম্মশাস্ত্ৰ শুনিছোঁ ; লোভ মোহ
সকলোকে পৰিত্যাগ কৰি এতিয়া ব্ৰহ্মচাৰী হৈ কঠোৰ চান্দ্ৰায়ণ
ব্ৰত ধৰিছোঁ । ধৰ্ম্ম শাস্ত্ৰ বিলাকৰ মত আন বোৰ বিষয়ত অমিল
হলেও “অহিংসা পৰম ধৰ্ম্ম, এই কথাত সকলোৰেই মত একে ।
তাৰ প্ৰমাণ এই ;—

যাৰ নাই হিংসাৰ কণিকা অন্তৰত,
সহনীয় গুণ যাৰ আছে স্বভাৱত ;
সকলো প্ৰাণীৰে যাৰ লভেহি আশ্ৰয়,
সেই জন পুৰুষেই স্বৰ্গগামী হয় । ১১৩ ।

আক,—

এক মাত্ৰ বন্ধু ধৰ্ম্ম এই জগতত,
মৃত্যু সহ গতি যাৰ প্ৰাণীৰ লগত ;
আনো যত দ্ৰব্য পায় এই জীৱনত ।
এৰি যায় সকলোৰে দেহাৰ অন্তত । ১১৪ :

আক,—

যি যাৰ মঙ্গল ফেৰা মাৰি ধৰি খায়,
দুইবো অন্তৰ চোৱা ঠিতাতে বিজাই ;
খোৱা জনে তৃপ্তি পায় অলপ সময়,
ইজনৰ ঘটে কিন্তু প্ৰাণৰ বিলয় ! ১১৫

তদুপৰি ;—

মিজৰ মৰণ দুখ গুণি ভাবি চাই,
পৰকো কৰিবা বক্ষা সিদৰে সদাই । ১১৬ ।



আৰু শুনক ;—

বনৰীয়া শাক পাতে যদি পেত ভৰে,
কোনে তেন্তে প্ৰাণী হত্যা মহা পাপ কৰে ?” ১১৭ ।

বোন্দাই এট দৰে কথাৰে চহলা মাৰি, শগুণক ভুলাই
সেই গছৰ ধোন্দত থাকিবলৈ খোব ললে। লাহে লাহে
যিমান দিন পূৰণি হৈ আহিল বোন্দাৰো সিমান লতা বাঢ়িল ;
সি এটা এটা কৈ চৰাই পোৱালি বোৰ ধৰি আনি, কোনেও
ফুট নোপোৱাকৈ, নিতৌ খোবোজত সোমাই খাই ধুকাবলৈ

ধৰিলে। বোন্দাই যি বোৰ চৰাইৰ পোৱালি খাইছিল সেই চৰাইবোৰে বৰ শোক কৰি বমলিয়াই, সোধা-সুধি কৰি, বিচাৰি ফুৰিবলৈ ধৰিলে। বোন্দাই, সেই কথা গম পাই, খোবোঙ্গৰ পৰা ওলাই গল। পাচত চৰাই বোৰে ইপনে সিপনে বিচাৰি গৈ বোন্দা থকা খোবোঙ্গত পোৱালিবোৰৰ হাড় মূৰ পৰি থকা পালে। তেতিয়া সিহঁতে ভাবিলে যে লঠকা-লুকুমায়েই সিহঁতৰ সেই পোৱালিবোৰ ধৰি আনি খালে। ইয়াকে নিচই কৰি এটাইবোৰ-চৰায়ে গোট খাই সেই বুঢ়া শগুণটোক মাৰি পেলালে।

এই কথা শুনি শিয়ালে খং কৰি কলে;—“তোমাৰ যি দিনা হৰিণাৰে সৈতে প্ৰথম সাক্ষাৎ হয়, তাৰ পূৰ্বে তুমি জানোঁ তেঁওৰে সৈতে অচিনাকি নাছিলো? পাচে কেনেকৈ নো তোমালোক দুইবোৰ ভিতৰত মৰম প্ৰীতি ক্ৰমে ক্ৰমে বাঢ়ি আহিল?”

ভালেটোহে কয়;—

বুদ্ধিমন্ত জ্ঞানী লোক যি দেশত নাই,
কেঁচেলুৱা মানুহেও তাত মান পায়;
গছ নাই যি দেশত দেখিও নেপায়,
জুটলি এৰায়ে গছ তাতেহে বোলায়। ১১৮।

আক চোৱাঁ;—

ইটো মোৰ আপোনাৰ সিটো কাৰবাৰ,
ইতৰ লোকেহে কৰে তেনেটো বিচাৰ;

যি জন পুৰুষ হয় বহল মনৰ,

জগতক ভাবে তেঁও বুলি আপোনাৰ । ১১৯ ।

এই হৰিণা মোৰ যেনে বন্ধু, তোমাকো মই তেনে বন্ধু
বুলি ভাব কৰিছোঁ ।

হৰিণাই কলে ;—“উত্তৰা-উত্তৰি কৰি থকাৰ আৰু এতিয়া
প্ৰয়োজন নাই । অঁহা হঁক ! আমি সকলোৱেই মিলি প্ৰেম-
শ্ৰীতিৰে সৈতে কথা বাৰ্ত্তা পাতি লগে ভাগে স্মৃখেৰে থাকোঁ ।

কিয়নো ;—

কোন ? শত্ৰু ? কোন মিত্ৰ ? চিন একো নাই,
গতি গোত্ৰ দেখিলেহে ভেদ জনা যায় ।” ১২০ ।

কাউৰীয়ে কলে ;—“ভাল, যি কৈছা তাকেই কৰোঁ হঁক ।”
তাৰ পাচত যেতিয়া বাতি পুৱাল-তেতিয়া যাৰ যি ফাললৈ মন
গল সি সেই ফাললৈ গল । এ সময়ত শিয়ালে হৰিণাক নিবলে
পাই কলে ;—“সখি ! এই হাবিৰ এমূৰে এডোখৰ ভাল শহ
থকা ঠাই আছে ; মই তোমাক সেই ঠাই দেখুৱাব পাৰোঁ ।”
পাচত শিয়ালে হৰিণাক লগত লৈ গৈ সেই ঠাই দেখুৱাই
আছিল । তেতিয়াৰে পৰা হৰিণায়ো তালৈ গৈ নিতৌ শহ
খাই আহিবলৈ ধৰিলে । ভূঁইৰ গৰাকীয়ে পহুৱে শহ খোৱা
দেখি তাত জাল এখন পাতি থৈ আছিল । হৰিণাই যেতিয়া
আকৌ পথাৰত চৰিবলৈ গল তেতিয়া সি সেই জালত বান্ধ
খাই পৰিল । তেতিয়া সি ভাবি কলে ;—“বন্ধুৰ বাহিৰে
মোক এই যমৰ পাশৰ নিচিনা ব্যাধৰ জালৰ পৰা কোনে

সকলৰাৰ পাৰিব ?” ঠিক এই সময়তে শিয়ালো সেই ঠাইলৈ আহিল। সিও মনত ভাবিলে ;—“ভাল হল ! মই যি ফন্দি পাতিছিলোঁ সেই ফন্দি সিদ্ধি হল ; এতিয়াহে মোৰ হেঁপাহ পলাব। ইয়াৰ ছাল বখলিয়াই কাটিকুটি দলিয়াই পেলোৱা তেজ মঙ্গহ লগা হাড় কোডোখৰ পালেও মোক জুৰিব ; সেই কেডোখৰ অৱশ্যে মই নোপাৱাকৈ নে থাকোঁ।” হৰিনায়ো শিয়ালক দেখি ৰং পাই কলে ;—“সখি ! খৰকৈ অঁহা ! মোৰ বান্ধ ছিঞ্জি লৰালৰিকৈ মোক মোকলাই দিয়া।

কিয়নো ;—

আপদ কালত কোন বন্ধু চিনা যায়,
যুদ্ধৰ কালত চিন বীৰৰ ওলায় ;
ঋণ লোৱা পুৰুষৰ জানি শুধ চিত,
যি দিনা স্নজিব আনি ধাৰে লোৱা বিত। ১২১।
সম্পদ, বিপদ আৰু ঘোৰ আকালত,
ৰজাৰ চ'ৰাত নতু ৰাজ্য বিপ্লৱত ;
শত্ৰু ভয়, শ্মশানত যি কৰে সহায়,
সি জন পৰম বন্ধু জানিবা নিশ্চয়।” ১২২।

শিয়ালে ঘনে ঘনে জালখনৰ কাললৈ চাই ভাবিলে ;—
“ফান্দত হৰিণা শকতকৈ লাগিল ; এতিয়া তাৰ এৰাই খাবৰ
শক্তি নাই তেতিয়া সি ফুটাই কলে ;—“সখি ! এই জালখন
দেখোঁ বৰটিৰে গোঁঠা ; আজি দেওবাৰৰ দিনা (গ) মই তাত

(গ) ববিবাৰৰ দিনা পুৰাণ মতে মাছ, মঙ্গহ আদি খোৱা নিষেধ।

কেনেকৈ দাঁত লগাও ? সখি ! তুমি যদি মোৰ কথাত আনভাব
কৰি মনত কুৰ্মাৰ নাৰাখা তেন্তে কালিলৈ পুৱা যি হকে কৰি-
বলৈ কোৱা মই তাকেই কৰিম।” এই কথা কৈ শিয়াল
ঠিতাতে আঁৰ হই লুকাই থাকিল। ইফালে কাউৰীয়ে হৰিণাক
গধূল চোঙলৈ অহা নেদেখি, ইপিনে সিপিনে বিচাৰি গৈ,
শেষত জ্বালত লাগি পৰি থকা অবস্থাত পাই সুধিলে ;—“সখি !
এইখন কি ?” হৰিণাই কলে ;—সখি ! বন্ধুৰ বাক্য নুশুনাৰ
ফল ইয়াকে পাইছোঁ ; পূৰ্বৰ এই কথা মোৰ গাত এতিয়া
ফলিয়াইছে ;—

ষেয়ে কৰে সুহৃদৰ বচন উলাই,
চাপে তাৰ বিপদে কাষ ; শত্ৰু বং পায় । ১২৩

আৰু :—

যাৰ কাষ চাপে আহি কাল মৰণৰ,
নুশুনোঁস হিত কথা ইফট সুহৃদৰ ;
নেদেখে সি অকল্পিতা (ঘ) দৃষ্টি হান প্ৰায়,
নেপায় চাৰ্কিবো গোক্ৰ যোঁতয়া নুঁমায় । ১২৪

তাৰ প্ৰমাণ ;—মাৰমাঁসৰ মাংসঞ্চ মন্থং নিম্ব পত্ৰকং । ভক্ষণেদ্ ঘো
ববেৰ্বাবে সপ্তঞ্জন্মনাপুত্ৰকঃ ।

(ঘ) নাঙলৰ আকৃতিৰে আকাশত ওলোৱা সাতোটা তৰাৰ মাজত
মিচেই সৰু তৰা এটিৰ নাম অকল্পিতা। এই তৰাটো এটা ডাঙ্গৰ তৰাৰ

কাউৰীয়ে স্মিলিলে,—সেই ফন্দিয়ক শিয়ালটো এতিয়া
ক'ত আছে ?” হৰিণাই কলে ;—“সি মোৰ মঙ্গলফেৰাৰ আশা
টোপালি ইয়াৰ ওচৰৰ কোনো এঠাইত লুকাই থাকিব পায় ।”

কাউৰীয়ে কলে ;—“মই তোমাৰ সেই ধূৰ্ত্ত শিয়ালটোৰ
কথা পূৰ্বেই কৈছিলোঁ, কিন্তু তুমি মোৰ কথা শুলুনি বিপদত
পৰিল। কিয়নো ;—

নিপ্পাপ শৰীৰ মোৰ দায় দোষ নাই ।

এনে ভাব কৰি থকা উচিত নহয় ;

ধূৰ্ত্তৰ হাতত আছে মহন্তৰো ভয়.

দায় জগৰ সি কাৰো বিচাৰি নেচায় । ১২৫

আৰু ;—

আগত দেখি যি কয় মধুৰ বচন,

পিঠি পাচ দিলে কৰে আহিত সাধন ;

অন্তৰত বিহ থয়, মুখত অমৃত,

তেনে জন বন্ধু তুমি কৰিবা বৰ্জিত ।” ১২৬

গাতে লাগি থকা যেন দেখা যায় । যি মানুহ মৰে সি ছনাইব আগৰ পৰা
সেই তৰাটো নেদেখে আৰু লুম্বা চাকৰ গোক্ৰ নেপায় বুলি প্ৰবাদ বাক্য
চলি আহিছে । ইয়াৰ তাৎপৰ্য্য এই যে মানুহ মৰাৰ পূৰ্বে যেনেকৈ চকু
কাণ প্ৰভৃতিৰ শক্তি ঘাটি আহে, সেই দৰে মন, বুদ্ধি প্ৰভৃতিৰো শক্তি
হানি হয় ।

হৰিণাৰ দুৰ্গতি দেখি কাউৰীয়ে দীঘল হুমুনিয়াহ এটা
পেলাই কলে ;—“খলুৱা ! অধৰমী ! এনে কুকৰ্ম তই কিয়
কৰিলি ? কিয়নো ;—

মধুৰ কথাৰে,

কপট মেৰাৰে,

কৰি ললি যাক বশ ;

তাকেহে এতিয়া,

তই কপটীয়া,

বঞ্চি কি পালি পোৰষ ? ১২৭

আক ;—

আই বসুমতি ! তাক নধৰা হিয়াত,

বিশ্বাসীজনৰ য়েয়ে আচৰে বিঘাত । ১২৮

নাইবা দুৰ্জ্জন বিলাকৰ স্বভাব কেনে চোৱাঁ ;—

প্ৰথমেই সেৱা কৰে পৰি চৰণত,

তাৰ পাচে পিয়ে তেজ পিষ্টিৰ মাজত ;

গুণ গুণ টোকাৰি খনি কাণত বজায়,

ছেগ চাই লাহে কৰি ভিতৰ সোমায় ;

যিমান দেখিছা এই স্বভাব মহৰ,

সকলোকে পাবা গাত দুৰ্জ্জন লোকৰ । ১২৯

আৰু ;—

এঙ্গাৰৰ দুই গুণ আছে স্বভাৱত,—

চেচা চুলে কলা কৰে, পোৰে তপতত ;

সেই দৰে খলুৱাবো ভাল বেয়া নাই

য'তে পায় ত'তে সিও বিধিনি লগায় । ১৩০ ।

ধূৰ্ত্তৰ মুখত আছে স্তূৰলা বচন,

তাকে শুনি নকৰিবা তাক পতিয়ন ;

জিভাৰ অগে দি তাৰ মৰ্ত্ত পৰে সৰি,

কাল-কুট অ ছে কিন্তু হিয়াখনি ভৰি ।” ১৩১ ।

পাচত যেতিয়া ৰাতি পুৱাল তেতিয়া ভূঁইব গৰাকীয়ে হাতত হোলোঙ্গা এডাল লৈ শহ চাবলৈ আহিল। তাক অহা দেখি কাউৰীয়ে কলে ;—“সখি, হৰিণা ! এতিয়া তুমি মৰ-ভাও জুৰি বতাহেৰে পেটটো ওফন্দাই খোৱা, ভৰি কেইটাও ঠৰঙ্গা কৰি মেলি দিয়া আৰু লৰচৰ নকৰাকৈ থব হৈ পৰি থাক। মই তোমাৰ চকুত ঠোঁটেৰে খুটি থাকিম ; যেতিয়া মাত মাতিম তেতিয়াই তুমি একেচাবেই উঠি পলাবা ।” কাউৰীয়ে হৰিণাক ঘেনেকৈ কৰিবলৈ কৈছিল, সি ঠিক সেই দৰেই কৰি মৰভাও জুৰি পৰি থাকিল। পাচত ভূঁইব গৰাকীয়ে হৰিণাক তেনে অবস্থাত দেখি, মনত বৰ ৰং পাই, কলে ;—“হেঁকো ! এতিয়া কেনে ? নিজে নিজেই দেখোঁ পৰি মৰি আছ !” ইয়াকে কৈ সি হৰিণাক মোকলাই দি জাল সামৰিবলৈ ধৰিলে। তেনেতে কাউৰীৰ মাত শুনি

হৰিণা গিৰিসাই উঠি পলাল । ভূঁইৰ গৰাকীয়েও তাৰ হাতত
থকা হোলোঙ্গা মাৰিডাল হৰিণালৈ পোনাই ফস্মুটি মাৰি
দিলে কিন্তু মাৰিডাল গৈ হৰিণাৰ গাত নেলাগ শিয়ালৰ
গাত লাগিল । শিয়াল সেই পোনেই পৰি মাৰি থাকিল ।

কিয়নো, পূৰ্বৰ এই কথাষাৰ ফলিব লাগে ;—

অতিচাৰ পাপ পুণ্য যাৰ যেনে হয়,
তাৰ ফল ই পুৰিত পায় সি নিশ্চয় ;
তিনি মাহ তিনি পক্ষ নতু তিনি দিন,
তিনি বছৰতো তাৰ দেখা দিয়ে চিন । ১৩২ ।

এই নিমিত্তেহে মই কৈছিলোঁ যে ভক্ষ আৰু ভক্ষকৰ
মাজত প্ৰীতি থকা সম্ভৱ নহয় । কাউৰীয়ে আকৌ কলে ;—

“আছা ধৰি ক্ষুদ্ৰ এটি নিষ্পাপ দেহাক,
নুগুচিব ভোক মোৰ গিলিলে তোমাক ;
তুমি জাঁলে মই জাঁও এই মোৰ আশ,
তাৰল চৰাই যেনে কাটি দিলা পাশ । ১৩২ ।

আৰু ;—

সদাচাৰ গুণে যাৰ বিমল প্ৰকৃতি,
বিকৃতি নেপায় সেই সজ্জনৰ মতি ;
সেই দৰে পশু পক্ষী য়েয়ে পুণ্যপৰ,
স্বাৰো মাজত আছে যোগ্য বিশ্বাসৰ । ১৩৪ ।
সাগৰৰ পানী যেনে জুমুঠি লগালে,
নোৱাৰি কৰিব তাক উদ্ভ কোনো কালে ;

তদ্রূপ সাধুৰ মন বিকৃতি নেপায়,
অতিবৰ কাৰণতো যদি খঙ খায় ।” ১৩৫ ।

পতাল পুৰীয়াই কাউৰীক কলে ;—“তুমি বৰ চঞ্চল;
চঞ্চলেৰে সৈতে প্রণয় কৰা যুগুত নহয় । কিয়ণো, পূৰ্বে
এই কথা কোৱা আছে ;—

ম’হ, মেৰা বোন্দা, কোৱা আৰু দুৰ্জ্জনক,
লাই দিলে বাঢ়ে আশ অতি ভয়ানক ;
এতেকতে ই সবক নকৰা বিশ্বাস,
বিশ্বাস কৰিলে হয় পাচে সৰ্বনাশ । ১৩৬

ইয়াৰ বাহিৰেও চোৱা ! যি বোৰ প্ৰাণী আমাৰ শত্ৰু তুমি
সিহঁতৰ পক্ষত থাকা । শত্ৰু পক্ষৰ সৈতে মিত্ৰতা কৰা উচিত
নহয় বুলি পূৰ্বে এই কথা কোৱা আছে ;—

ভালকপে মিলিলেও শত্ৰুৰ সহিত,
তথাপি বিশ্বাস কৰা নহয় উচিত ;
যিমনেই হয় পানী উতলি তপত,
তেও সি নুমাই জুই কৰি সমাপত । ১৩৭

হলেও দুৰ্জ্জন লোক বিছাৰে শোভিত,
তেও তাক পৰিহাৰ কৰা হে উচিত,
সাপৰো মূৰত শোভে মানিক বাখৰ,
তথাপি কি নহয় সি ঘোৰ ভয়ঙ্কৰ ? ১৩৮

অসাধ্য নহয় সাধ্য এই পৃথিবীত,
বামত নচলে নাও, বথে ও পানীত । ১৩৯

দুষ্টিমতী ভাৰ্য্যা আৰু শত্ৰুৰ আশই,
বিচাৰে যি পাবলই ধন কৰি ব্যয় ;
নেপায় আশই সি কদাপি সিলোকৰ,
কেবল চপাই লয় কাল মৰণৰ ।” ১৪০

পাখি লাহীয়ে কলে ;—“তুমি যি কথা ক’লা মই সকলো
শুনিলোঁ ; কিন্তু মোৰো প্ৰতিজ্ঞা এই যে তোমাৰে সৈতে
মোৰ নিশ্চয় মিত্ৰতা হব লাগিব । দৈবাৎ যদি কোনো গতিকে
হৈ নুঠে তেন্তে মই অনাহাৰে থাকি তোমাৰ দুৱাৰ-মুখতেই
প্ৰাণ ত্যাগ কৰিম । কিয়নো ;—

দুৰ্জ্জন মাটিৰ ঘঁট, ভাগে ঠুনুকাই,
জোৰা দিলে জোৰা তাৰ কদাপি নেখায় ;
সজ্জন সোণৰ ঘঁট, নেভাগে সততে,
ভাগিলেও জোৰা খায় অতি সহজতে । ১৪১

আৰু ;—

জোল হই মিল যায় ধাতু যতবোৰ,
পশু, পক্ষী মিল হয় গুণে স্বভাবৰ ;
ভয়, লোভ পালে মুৰ্খে ইটে সিতে মিলে,
সজ্জনে সজ্জনে মিলে ভেটা-ভেটি হলে । ১৪২

আৰু ;—

পকা নাৰিকল প্ৰায় ৰূপ সজ্জনৰ,
সাৰ আছে ভিতৰত, বাজত জাবৰ ;
ইবোৰ বগৰি টেঙ্গা, চিকন বাজত,
গুটি বিনা একো নাই তাৰ ভিতৰত । ১৪৩

এই কথা বুজিহে সকলোৱেই সাধু মহন্ত সকলৰ সঙ্গ লবলৈ
বাঞ্ছা কৰে । কিয়নো ;—

ছিগক বন্ধুতা তেও সজ্জনৰ গুণ,
নিছিগে, নেভাগে, আৰু নকৰে বিগুণ ;
পদ্মৰ মৃগাল যদি ভাগি ছিগি যায়,
তেও তাৰ সূতা বোৰ থাকে গোট খায় । ১৪৪

আৰু ;—

দয়া, প্ৰীতি, ত্যাগ, সত্য, সৰল, উদাৰ,
সুখ দুখ সকলোতে বিহীন বিকাৰ ;—
এই বোৰ গুণ যাৰ, আছে অন্তৰত,
সেই জন পুৰুষেই বন্ধু স্বভাৱত । ১৪৫

তোমাৰ বাহিৰে এনেবোৰ গুণ থকা বন্ধু আৰু এজন মই
ক'ত পাম ?”

কাউৰীৰ এই বোৰ কথা শুনি পতাল পুৰীয়াই বাজলৈ
ওলাই আহি কলে ;—তোমাৰ মউ-বৰষা-বাক্যৰ দ্বাৰাই মই

নখে আপ্যায়িত হলে।। পূৰ্বেও এই কথা কোৱা আছে ;—

ধুপি আহি শ্ৰমাতুৰে ঢালি চেচা-পানী
চন্দনৰ লেও লই গায়ে মুৰে সানি ;
বুকু ভৰি আঁৰি লই মুকুতাৰ হাৰ,
ষিমানো নোৱাৰে তাপ গুচাব দেহাৰ ;
সিমানো সাধুৰ বাক্যে বৰষি অমৃত,
গুচাই প্ৰাণৰ তাপ শীত কৰে চিত । ১৫৬

আৰু ;—

কূচ্ছূত, কপট, মিছা, পাষটিত বতি,
খঙ্গিয়াল হয় নতু নিৰ্দয় প্ৰকৃতি ;
অস্থিৰ মনৰ গতি, কথা লৰচৰ,
খোজনীয়া ভাব আৰু নুগুচে লগৰ ;
ভিতৰুৱা কথা আনি বাজত চোঁৱায়,—
এই বোৰ দোষ বুলি মিতিৰৰ কয় । ১৪৭

এই বচনত যি বোৰ দোষৰ কথা কোৱা হৈছে তাৰ ভিতৰৰ
এটা দোষো তোমাৰ গাত নাই। কিয়নো ;—

পটু, সত্যবাদী কোন কথা শুনি জানি
দেখিলেই জনা যায় স্থিৰ ধীৰ মানি ।

আৰু ;—

সাধুৰ প্ৰেমত পায় সবলতাভৰি,
খলৰ ভাবত পায় বাহনা চাতুৰি । ১৪৯ ।

পেটে এটা, মুখে এটা, হাতে কৰে আন,
 দুৰ্জ্জন লোকৰ নাই একোতে প্ৰমাণ,
 এক দেহ, এক বাক্য, একেই অন্তৰ,
 কাৰ্য্যতো একেই হয় শুধ মহন্তৰ । ১৫০ ।

ভাল ; তেন্তে তোমাৰ ইচ্ছামতেই আমি দুয়ো সখি পাতো
 হাঁক ।” ইয়াকে কৈ পাখি-লাহী আৰু পতাল পুৰীয়াই সখি
 পাতিলে । পাচত সি উত্তম আহাৰ আনি সখিয়েকক সুন্দৰ
 মতে খুৱাই, সস্তুষ্ট কৰি, গাঁতৰ ভিতৰলৈ সোমাই গল । পাখি-
 লাহীয়েও তাৰ থকা ঠাইলৈ গতি কৰিলে ।

সেই দিনাৰ পৰাই সিহঁতে ইটোৱে সিটোৰ বাবাতৰি লৈ,
 আৰু মৰম চেনেহেৰে কথা বাৰ্তা পাতি, খাই বই, মহা সুখেৰে
 কিছুদিন বাস কৰি আছিল । এনেতে এদিন পাখি-লাহীয়ে
 পতাল-পুৰীয়াক কলে ;—“সখি ! এই ঠাই ডোখৰ বৰ আট-
 কীয়া ; ইয়াত কাউৰীৰ আহাৰ পাবলৈ বৰ টান । এই নিমিত্তে
 মই এই ঠাই-ডোখৰ এৰি আন এখন ঠাইলৈ যাবৰ মন
 কৰিছোঁ । এই কথা শুনি পতাল—পুৰীয়াই কলে ;—“সখি !
 ঠাই এৰি যোৱা কথাটো মই ভাল নেদেখোঁ । কিয়নো ;—

নৰ, নখ, চুলি, দাঁতে যদি এৰে ঠাই,
 উটি বুৰি ফুৰে তাৰ শোভা হেৰুৱাই ;
 বুদ্ধি-মস্তে এই কথা চাই গুণি গাঁটি,
 কেতিয়াও নেৰে তাৰ আপোনাৰ গাঁটি । ১৫১

কাউৰীয়ে কলে ;—“সখি ! এই বোৰ কেৱল সাঠন নাই-
কীয়া মানুহৰহে কথা । কিয়নো ;—

সিংহ, হাতী, স্ত্ৰপুৰুষে গাঁটি এৰি যায়,
পহু, কোৱা, অসাঠনে মৰে একে ঠাই । ১৫২

আৰু ;—

সাহিয়াল পুৰুষৰ,
নিজ দেশ বিদেশৰ,
ভিন ভাব হয় কি মনত ?
য’তে যাব ত’তে তাৰ,
আৰ্জ্জনৰ নাই পাৰ,
আপোনাৰ বাহুৰ বলত ;
নেজ নথ যেনে লই,
সিংহেও বনত গই,
ধৰি খায় হাতী বনৰীয়া ;
সিও তেনে শক্তি লই,
দেশ বিদেশত গই
জিলিকায় নাম খিতপীয়া ।” ১৫৩

পতাল-পুৰীয়াই কলে ;—কোন ফাললৈ যাবৰ মন কৰিছা
আগৈয়ে তাৰ এটা ঠিক কৰা । কিয়নো ;—

এটা ভৰি আগ কৰি ইটো বাখে থিৰ,
নেদেখি খোপনি আগ নাবাঢ়ে স্ত্ৰধীৰ ।” ১৫৪

কাউৰীয়ে কলে ;—“সখি ! এডোখৰ বৰ চলৰ ঠাই আছে ; মই সেই ডোখৰ ঠাই ভালকৈ দেখি শুনি আহিছোঁ । পতাল-পুৰীয়াই সেই ডোখৰ ঠাই ক’ত আছে বুলি স্মৃছিলত । কাউৰীয়ে কলে ;—“শাল-কটা হাবিত বৰ বগী নামেৰে বিল এখনৰ পাৰত মোৰ অনেক-কলীয়া এজন ইষ্টান্তিক বন্ধু আছে । তেওঁৰ নাম মেদা-গোঁহাই, তেওঁ স্বভাৱতে ধৰ্ম্মবন্ত পানী কাছ । নিজ ধৰ্ম্মপালি অনেক দিনৰ পৰা তেওঁ সেই বিলতেই আছে । কিয়নো ;—

পৰক বুজোৱা ধৰ্ম্ম আছে বহু নৰ,
নিজে বুজি চলা কিন্তু নোপোৱা বিস্তৰ । ১৫৫

তেওঁ আমাক নানা প্ৰকাৰৰ ভোগালি বস্তু আনি দি অতি উত্তম কৈ সমাদৰ কৰিব ।”

এই কথা শুনি পতাল-পুৰীয়াই কলে ; “মই অকলশৰে বন্ধু-হীন হৈ ইয়াত থাকি কি কৰিম ? কিয়নো ;—

মান, বৃত্তি, বিছা, বন্ধু যি দেশত নাই,
পৰিহৰি সেই দেশ যোৱা আন ঠাই । ১৫৬

আৰু ;—

জ্ঞানী, ধনী, বেজ, বজা, নই নাই য’ত,
পৰিহৰা সেই দেশ নবধিবা ত’ত । ১৫৭

আকৌ ;—

খেতি-বাতি, সবলতা, লাজ, ভয়, দান,—
এই পাঁচ নাই য'ত এৰা সেই খান। ১৫৮

তদুপৰি ;—

নবঞ্চিবা তাত মিত্ৰ ! য'ত নাই চাৰি,—
নই, বেজ, জ্ঞানী বিপ্ৰ, ধাৰে পোৱা কড়ি। ১৯৯

এই কাৰণে তুমি তোমাৰ লগতেই মোকো লৈ যোৱা।”
সেই কথা মতে কাউৰীয়ে তাৰ বন্ধু শলিয়াক লগত লৈ বাটত
দুয়ো নানা প্ৰকাৰ প্ৰীতিৰ আলাপ কৰি গৈ পাচত সেই বিল
পালে গৈ। কাছই পাখি-লাহীক দূৰৈৰ পৰা দেখি পানীৰ পৰা
বামলৈ উঠি আহিল। আগধৰি যথায়ত প্ৰকাৰে পাখি-লাহীক
অতিথি-সৎকাৰ কৰি পাচত পতাল-পুৰীয়াকো সেই দৰেই
আলহী স্তম্বিলে। কিয়নো ;—

লৰা, বুঢ়া ডেকা য়েয়ে হয় অভ্যাগত,
সকলোকে আদৰিবা গুৰু স্বৰূপত। ১৬০

আক :—

দ্বিজাতিৰ (ঙ) পূজ্য অগ্নি শাস্ত্ৰ অনুসৰি,
অন্য লোকে পূজে বিপ্ৰ গুৰু বুদ্ধি কৰি ;

(ঙ) দ্বিজাতি শব্দে ব্ৰাহ্মণ, ক্ষত্ৰিয় আৰু বশু এই তিনি জাতিক
বুজাই ;

এক মাত্ৰ স্বামী গুৰু হয় তিবোতাৰ,
অতিথি সৰ্বব্ৰত গুৰু পূজ্য সৰ্বাকাৰ । ১৬১

কাউৰীয়ে কাছক কলে;—“সখি! এওঁক সুন্দৰ মতে মান সৎকাৰ কৰা; কাৰণ পুণ্যবন্ত সকলৰ ভিতৰত এওঁৰ লেখ সকলোৰে আগত হয়; সেই বাবে এঁৱেইহে আগমান, প্ৰাৰ্থনা লাগে। এওঁ দয়াৰ সাগৰ, শলিয়া ফৈদৰ বজা, আৰু এওঁৰ নাম পতাল-পুৰীয়া। দুহেজাৰ জিভাৰে সৈতে সাপৰ বজা বাসুকিয়েহে যদি এওঁৰ গুণৰ কথা কৈ ওৰ পেলাব পাৰে।” এই কথাকৈ কাউৰীয়ে পতাল-পুৰীয়াৰ আগ গুৰি সকলো কথা ভাঙি কলে। তেতিয়া মেদা গোঁহায়ে পতাল-পুৰীয়াক বৰ সমাদৰ কৰি সুধিলে;—“গগৈ দেও! আপোনাৰ এই নিৰ্জ্জন বনলৈ অহাৰ কাৰণ কি? মই জানিবৰ নিমিত্তে বৰ বাঞ্চা কৰিলোঁ।” পতাল-পুৰীয়াই কলে;—ভাল, তেন্তে কওঁ শুনক;—

কাণু আতৈৰ কথা ।

(৪)

টপা-পুৰ নামেৰে এখন নগৰত এটা বৰাগী মঠ আছে। সেই মঠত কাণু আতৈ নামেৰে এজন বৰাগী আছিল। তেঁও গোঁজ এডালৰ ওপৰত তেঁওৰ ভিষ্কাৰ জোলেঙ্গা খনি আঁৰি থৈ নিতৌ শুবলৈ যায়। খোৱা বস্ত্ৰৰ ঘি থিনি আগলিকা

থাকে তাকে তেঁও সেই জ্বোলোঙ্গা টোত ভৰাই থৈ দিয়ে । মই
 নিতৌ সেই খুটিৰ ওপৰত জঁপিয়াই উঠি জ্বোলোঙ্গত থকা খুদ
 কণ যি পাঁও সকলো খিনি আনি খাই থ'ও । এদিন তেঁওক
 চাবলৈ তেঁওৰ এজন ইফান্তিক হৰি-ভকত আহিল । তেঁওৰ
 নাম বীণা আতৈ, তেঁৰো বৰাগী । কাণু আতৈয়ে সেই বৰা-
 গীৰে সৈতে কথা বার্তা পাতি থাকোঁতে ফলা বাঁহ এচটা লৈ
 মাটিত কোবাই মোক ছৰাই আছিল । তাকে দেখি বীণা
 আতৈয়ে শুধিলে ;—“হৰি ভকত ! তুমি দেখোঁ আন ফাললৈ
 কাণ কৰিছা, কাৰণ কি ? মোৰ কথা শুনি তুমি কিবা আমনি
 পাইছা নে কি ? কিয়নো ;—

হাঁহি মৰা মুখ খনি,
 নিগৰে মধুৰ বাণী,
 ঢালে দৃষ্টি প্ৰীতি আদৰৰ ;
 কথাত বৰষে মউ,
 আনন্দৰ উঠে চউ,
 ভাহি উঠে ভাব হৃদয়ৰ ;
 সমধিক চেনে হেৰে,
 প্ৰীতিপূৰ্ণ আদৰেবে
 আনন্দত কাটি যায় দিন ;
 প্ৰণয়ৰ ৰূপ এই,
 ভাবৰ ছেগত গই,
 দেহা ভেদি বাজ হয় চিন । ১৬২

নেচায় কেবাহি কৰি,

সদায় অগুণ কাৰী,

বটে নিন্দা পৰৰ আগত ;

কথাত ওলালে কথা,

চলেবে ফালৰি কটা,

কিবা কয় ওন্দোলা মুখত ;

বুকত চেনেহ নাই,

দেখিলে আমনি পায়,

অমঙ্গল ভাবে সেই দিন ;

বিবাগৰ ৰূপ এই,

ভাবৰ ছেগত গই

হিয়া ভেদি বাজ হয় চিন ।” ১৬৩।

বীণা আতৈৰ কথা শুনি কাণু আতৈয়ে কলে ;--“হৰি-
ভকত ! ন হয় ; মই তোমাৰ কথাত একো আমনি পোৱা
নাই ; কিন্তু সো এন্দুৰ টোলৈ চোৱা ! সি মোৰ মহা অপ-
কাৰী মই যি এমুঠি খুদ কণ মাগি আনি জোলোঙ্গাত ভৰাই
থ'ও, সি নিতৌ সেই খুটিটোৰ ওপৰত জপিয়াই উঠি খাই
ধুকায় ।” বীণা আতৈয়ে খুটিটোলৈ চাই কলে ;--“এন্দুৰ
দুৰ্বল প্ৰাণী ; সি ইমান ওপৰলৈ কেনেকৈ উঠে ? তাৰ গাত
ইমান শক্তি হোৱাৰ কিবা অলপ কাৰণ থাকিব পায় ।

এতিয়া এই এন্দুৰটোৱে নো কেনেকৈ ইমান ওপৰলৈ
উঠিব পাৰিছে তাৰেহে কাৰণ বিচাৰিব লগীয়া হৈছে । অলপ

পৰ ভাৰি চাই বীণা আঁতৈয়ে আকৌ কলে ’—“ধনৰ বলেই হে
ইয়াৰ কাৰণ বুলি মোৰ বোধে ধৰিছে।

কিয়নো ;—

ধনী হলে বলী হয় সকলো কালত,

বজাৰো প্ৰভুত্ব হয় ধনৰ বলত ।” ১৬৪ ।

ইয়াৰ পাচত খন্তি এখন আনি বৰাগীয়ে মোৰ গাঁত খানি-
বলৈ ধৰিলে। যি খিনি চিৰ কলীয়া ধন মই গাঁতত ভৰাই
পুতি থৈছিলোঁ সেই সকলো খিনি বৰা গীয়ে পাই বুটলি লৈ
গল। সেই দিনাৰ পৰাই মোৰ গাৰ বল, বুদ্ধি আৰু মনৰ উলাহ
সকলো খিনি হৰি আহিবলৈ ধৰিলে। নিজৰ আহাৰ বিচাৰি
খাবলৈকো মোৰ গাত শক্তি নোহোৱাত পৰিল। মোৰ এনে
অৱস্থা হ'লত মই এদিন শঙ্কায়ুক্ত মনেৰে লাহে লাহে বাজলৈ
ওলাই আহিছিলোঁ; তেতিয়া মোক দেখি কাণু আঁতৈৰে
ইতিকিৎ কৰি কলে ;—

ধনী হলে বলী হয় সকলো থলত,

মুকখো পশ্চুত হয় ধনৰ বলত ;

চোৱা কেনে ? ধন হীন হই শলিয়াই,

আপোন জাতিৰ গতি ধৰে পুনৰায় । ২৬৫ ।

আৰু ;—

খৰালিৰ হোলা প্ৰায় ধন হীন প্ৰাণী,

শুকাই টোটেৰা পৰে বুদ্ধি কৰি হানি । ১৬৬।

আৰু ;—

ধন যাৰ আছে তাৰ সকলো মিতুৰ ।
 লগা ভগা সম্বন্ধীয়া হয় কত বোৰ ;
 ধনীক মানুহ বুলি সকলোৱে কয়,
 পশ্চিমতৰ ভিতৰতো তাৰ লেখ হয় । ১৬৭ ।

তদুপৰি ;—

কেও কিছু নোহোৱাৰ ঘৰ মাত্ৰ বিজ্ঞা,
 মুৰ্খ, দৰিদ্ৰ, কিন্তু সকলো উৰুজ্ঞা । ১৬৮ ।

আৰু চোৱা ;—

মৃত্যুৰ জীয়াতু লোকে অল্প কাল পায়,
 দৰিদ্ৰৰ দুখ কিন্তু ওৰেও, নেযায় ;
 সেই হেতু ভাল বোলে মৰণৰ ক্লেশ,
 অলপতে পায় লোকে নিকাৰৰ শেষ । ১৬৯ ।

আন এটা কথাও চোৱা ,—

মাত, কথা, চকু, কাণ,
 হাত, ভৰি, বুদ্ধি, জ্ঞান,
 সকলো একেই থাকে, লৰ নাই তাৰ ;
 ঘূৰি সেই পুকৰেই,
 ধন যদি হেৰুৱাই,

আন ৰূপ ধৰি হয় আশ্চৰ্য্য প্ৰকাৰ । ১৭০ ।

এই বোৰ কথা শুনি মই ভাবিলোঁ যে মোৰ আৰু এই

ঠাইত থকা ভাল নহয়, আৰু মোৰ দুৰ্দশাৰ কথাও লোকৰ
আগত কোৱা অনুচিত ।

কিয়নো ;—

অৰ্থ নাশ, প্ৰবঞ্চনা, সন্তাপ মনৰ,
অপমান আদি কৰি অখ্যাতি ঘৰবং
আপোনাৰ এই বোৰ স্বৰূপা বিষয়,
জ্ঞানী লোকে কদাপিও পৰক নকয় । ১৭১ ।

আৰু ;—

গৃহ ছিদ্ৰ, তপ, ধন, দান, অপমান,
দৰব, বয়স আৰু তল্ল, মল্ল, জ্ঞান ;
গোপনীয় কথা হয় এই সমুদয়
পৰক কদাপি কোৱা উচিত নহয় । ১৭২ ।

আৰু এই কথাষাৰো চোৱা ;—

বিধি আছে দুখীয়াৰ বাটত পথালি,
কৰক যিমানৈ পাবে সি পুৰুষালি ;
তেও স্নখ বপুৰাৰ নাই কপালত,
অৰণ্যৰ বিনা তাৰ গতি আছে কত ? ১৭৩ ।

তদুপৰি ;—

ফুলৰ পাহিটি প্ৰায় ওখ মন যাৰ,
থাকিব মূৰত নতু সৰি পাব ওৰ । ১৭৪ ।
পুৰি দেই যাব জুই আপুনি লুমাই,
তথাপি নপৰে চেচা যিমানৈ ফুঁৱায়,

সেই দবে মানী জনে স্বীকাৰে মৰণ,

তথাপি নধৰে হীন দৰিদ্ৰ জীৱন । ১৭৫ ।

আকৌ মই ভাবিলোঁ সেই ঠাইতেই মাগি-খুজি খাই থকাও
বৰ গৰ্হিত কথা ; তাতকৈ মোৰ পক্ষে মৰি যোৱাই ভাল ।
কিয়নো ;—

হাত নপতাক পাতি হাত,

জীয়াই থকাত কৰি,

ভাল তাতোকই মৰি যোৱা,

জুইত জাপ দি পৰি । ১৭৬

আৰু ;—

দৰিদ্ৰৰ পৰা লাজ, লাজে তেজ হৰে,

তেজ হীন হলে লোকে লঘু ভাব কৰে ;

লঘু হই পায় অতি মনত ধিক্কাৰ,

ধিক্কাৰে লগাই আনি বিষম বেজাৰ ;

বেজাৰৰ পৰা হয় দাহ অন্তৰত,

দাহে ধৰি দৰিদ্ৰৰ বুদ্ধি কৰে হত ;

বুদ্ধি হত হলে তাৰ দেহা পায় ক্ষয়,

ধনহীন হলে হয় ! এতেক শ্ৰলয় । ১৭৭

আৰু শূনা ;—

বোবা হই থাক ।

তথাপি মিছাক ।

মুখতনলবি তুলি ;

প্রাণকে এৰিবি,

তেও নপৰিবি,

ধূর্তৰ কথাত চলি ;

পৰৰ ধনত,

সুখ সোৱাদত ।

সদাই তিতাকে খাবি ;

মাগি যি আনিবি,

তাকে লই খাবি

সুখ তাতেই হে পাবি । ১৭৮

তদুপৰি ;—

উদি গৰু ঘৰ,

ভালৰ ভিতৰ,

দগধাত নাই প্ৰয়োজন ;

ৰজা অধিপতি,

হলে দুৰ্ঘট মতি,

যুগুত সি দেশৰ বৰ্জ্জন ;

খেবেচৰ সতি,

লগকো নেপাতি,

প্ৰাণকে এৰাহে ভাল ;

কি কাম তিৰীত,

নচলে পঢ়িত,

খাতিবি তেনে বৰলা কাল । ১৭৯

আৰু চোৱা ;—

বহতীয়া হলে যেনে মান হৰি যায়,
জোনৰ পোহৰে যেনে আন্ধাৰ গুচায় ;
জৰা কালে পাই যেনে কাল্হি কৰে নাশ ।
হৰি হৰ নামে যেনে পাপৰ বিনাশ ;
সেই দৰে বত গুণ আছে সাঁচতীয়া ।
সকলো আঁতৰি যায় হলে মগনীয়া । ১৮০

এই বোৰ কথা ভাবি চাই মই আকৌ পৰৰ হাতে-সৰকা
এবেহা খাই কেনেকৈ জীৱন ধৰোঁ। হায় ! হায় ! মোৰ
কপাল ! ইয়াতকৈ দেখোঁ মোৰ পক্ষে যম পুৰিৰ ছুৱাৰ-ডলিও
ভাল । কিয়নো ;—

অলপীয়া বিছা আৰু পৰে দিয়া ভাত ।
এই দুই বিড়ম্বনা জানিবা নিৰ্ঘাত । ১৮১

আৰু ;—

নিত্য নিৰন্তৰ যাৰ বাস প্ৰবাসত,
শোৱন ভোজন হয় পৰৰ ঘৰত ;
যুগমীয়া বোগে যাৰ শৰীৰ শুকায়,
জীয়া মৰা সি জনৰ একো ভেদ নাই । ১৮২

মই এই বোৰ কথা বুজিও লোভত পৰি তাৰ সেই জোলো-
দ্ভাত থকা চাউল উলিয়াই খাই থাকিবলৈ আকৌ হেঁপাহ কৰি-
ছিলোঁ । কিয়নো ;—

প্রাণকে এৰিবি,

তেও নপৰিবি,

ধূৰ্ত্তৰ কথাত চলি ;

পৰৰ ধনত,

সুখ সোৱাদত ।

সদাই তিতাকে খাবি ;

মাগি যি আনিবি,

তাকে লই খাবি

সুখ তাতেই হে পাবি ।১৭৮

তদুপৰি ;—

উদি গৰু ঘৰ,

ভালৰ ভিতৰ,

দগধাত নাই প্ৰয়োজন ;

ৰজা অধিপতি,

হলে দুৰ্ঘট মতি,

যুগুত সি দেশৰ বৰ্জ্জন ;

খেবেচৰ সতি,

লগকো নেপাতি,

প্ৰাণকে এৰাহে ভাল ;

কি কাম তিৰীত,

নচলে পাটত,

খাতিবি তেনে বৰলা কাল ।১৭৯

আৰু চোৱা ;—

বহতীয়া হলে যেনে মান হৰি যায়,
জোনৰ পোহৰে যেনে আন্ধাৰ গুচায় ;
জৰা কালে পাই যেনে কাস্তি কৰে নাশ ।
হৰি হৰ নামে যেনে পাপৰ বিনাশ ;
সেই দৰে যত গুণ আছে সাঁচতীয়া ।
সকলো আঁতৰি যায় হলে মগনীয়া । ১৮০

এই বোৰ কথা ভাবি চাই মই আকৌ পৰৰ হাতে-সৰকা
এবেহা খাই কেনেকৈ জীৱন ধৰোঁ । হায় ! হায় ! মোৰ
কপাল ! ইয়াতকৈ দেখোঁ মোৰ পক্ষে যম পুৰিৰ দুৱাৰ-ডলিও
ভাল । কিয়নো ;—

অলপীয়া বিছা আৰু পৰে দিয়া ভাত ।
এই দুই বিড়ম্বনা জানিবা নিৰ্ঘাত । ১৮১

আৰু ;—

নিত্য নিৰন্তৰ যাৰ বাস প্ৰবাসত,
শোৱন ভোজন হয় পৰৰ ঘৰত ;
যুগমীয়া বোগে যাৰ শৰীৰ শুকায়,
জীয়া মৰা সি জনৰ একো ভেদ নাই । ১৮২

মই এই বোৰ কথা বুজিও লোভত পৰি তাৰ সেই জোনো-
সাত থকা চাউল উলিয়াই খাই থাকিবলৈ আকৌ হেঁপাহ কৰি-
ছিলোঁ । কিয়নো ;—

লোভত পিচলে বুদ্ধি, লোভতে হতাহ,
 হতাহৰ পৰা পায় শোক, তাপ, দাহ ;
 এবাৰ পৰিব যেয়ে ঘোৰ হতাহত,
 ইহ পৰ কাল তাৰ যাৰ বিপদত । ১৮৩

তাৰ পাচত, মই এদিন লাহে লাহে বাজলৈ ওলাই আহি-
 ছিলোঁ । কাণু আঁতৈয়ে আকৌ সেই কলা বাঁহ-চটাৰে মাটিত
 কোবাই মোক খেদি দিয়াত মই ভাবিলোঁ ;—

অসম্ভৱ, আক্ৰোহী ; লুতুৰা মানুহৰ,
 নুগুচে বিপদ নিতে সমূলি লগৰ । ১৮৪

আক ;—

চালৰ ফানটি যাৰ ভৰিৰ তলত,
 মাটিকো ফানটি বুলি গমে সি মনত ;
 তদ্ৰূপ সন্তোষ যাৰ আছে অসুৰত ।
 বিপদো সম্পদ হয় তাৰেহে ভাৰিত । ১৮৫

আক শুনা ;—

সন্তোষ-অমৃতে আছে যাৰ দেহাভৰি ।
 বিমল আনন্দ তাৰ হয় যেনে কৰি ;
 ক'ত পায় সেই সুখ ধন লুভীয়াই,
 হেঁপাহত ঘূৰি ফুৰি দেশ খপিয়াই ? ১৮৬
 আগত বৈবাগ্য যাৰ পাচত বাসনা ।
 ধন্য তাৰ জ্ঞান বিদ্যা, সাৰ্থক সাধনা । ১৮৭

তদুপৰি ;—

ধনীৰ ছুৰাবত যি অঁঠু লোৱা নাই,
ভোগা নাই বিবহৰ বিষম বিলাই ;
কোৱা নাই মুখেৰে যি নৰজা বচন,
ধন্য সেই নৰ ! যদি আছে কোনো জন ।১৮৮

আৰু এটা কথা চোৱা ;—

মন যাৰ উত্ৰাৱল ধনৰ লোভত,
শতক যোজনো তাৰ নহয় দূৰত ;
থিৰ জুৰ সন্তোষিত মন আছে যাৰ,
মুঠিৰ ধনতো তাৰ নহয় আদৰ ।১৮৯

বাৰ ভাল, এতিয়া লুটিতে বাগৰ দি কেনেকৈ তৰিব পৰা
হয় ভাবেহে এটা দিহা কৰিব লগীয়া হল । পূৰ্বেও এই কথা
কোৱা আছে ;—

ধৰ্ম্ম আছে কত ?

প্ৰাণীৰ দয়াত ;

সুখ হয় কাৰ ?

ৰোগ নাই যাৰ ।

চেনেহ কি হত ?

আছে সম্ভাবত ;

পণ্ডিত নো কোন ?

গমি চোৱা জন ।১৯০

এই বিষয়ৰ আৰু এই এটা কথাও চোৱা ;
 কাৰ্য্যাকাৰ্য্য বুদ্ধি যাৰ হয় সময়ত,
 কাজুৰা পণ্ডিত তেওঁ তৰে বিপদত ;
 ঠেঁকত পৰিলে যাৰ বুদ্ধি লোপ পায়,
 আপদেও আহি তাক ধৰেহি মেৰাই ।১৯১
 কুলৰ নিমিত্তে ত্যাগ কৰিবা এজন ।
 গাঁৱৰ নিমিত্তে কৰা কুলৰ বৰ্জ্জন ;
 দেশেৰ নিমিত্তে ত্যাগ কৰিবা গাঁৱক ;
 নিজৰ নিমিত্তে কিন্তু ত্যজা জগতক ।১৯২

আৰু ;—

পানীটুপী পাঁও যদি অতি সহজত,
 শঙ্কা ভয় দেখোঁ যদি সুন্দৰ ভোগত ;
 উভয়ৰ ভাল যিটো জানিম বিচাৰি,
 তাকে বাচি ল'ম য'ত সুখ আছে ভৰি ।১৯৩

এই বোৰ কথা গুণি ভাবি চাই পাচত মই এই নিৰ্জ্জন
 হাৰিলৈ গুচি আহিলোঁ । কিয়নো ;—

তাই বন্ধু আছে ভৰি,
 বিতোপন বম্য পুৰি,
 ধন হীন জনে তাত থকা নুযুৱায় ;
 শৰীৰ পাচত পৰি,
 নিকাৰ ভোগাত কৰি,
 অবণ্যত গই থকা তাৰ শোভা পায় ;

বাঘে ঘোঙ্গে চৰা ঠাই,

সিঙ তাৰ ভাল হয়,

ডালে পাতে সজা বহা তাৰ বিতোপন ;

শাক কচু আলু খোৱা,

তৃণ শয্যা পাতি শোৱা,

ডাল তাৰ, পিন্ধা আৰু বাকলি বসন ।১৯৪

তাৰ পাচত এই অৰণ্যৰ ভিতৰত আহি এই বন্ধুৰ সৈতে
মোৰ লগ হল। এওঁ মোক স্নেহ প্ৰীতিৰ দ্বাৰাই নথৈ অনুগ্ৰহ
কৰিছে। এতিয়া আকৌ মই স্বৰ্গতুল্য আপোনাৰ আশ্ৰয়
পাই মোৰ ভাগ্যৰ উপৰি ভাগ্য মানিছোঁ। কিয়নো :—

সংসাৰ বিহৰ গছ অতি ভয়ঙ্কৰ,

দুটি মাত্ৰ ফল তাৰ সদাই মধুৰ ;

এটি ফল, কাব্যৰস বৰষে অমৃত,

ইটি ফল ;—সাধুসঙ্গ জুৰ কৰে চিত ।১৯৫

তদুপৰি ;—

দুদিনীয়া সংসাৰৰ সাৰ তিনি গোট ;—

সাধুসঙ্গ, গঙ্গা স্নান, ভক্তি কেশবত ।১৯৬ ৩

কাছই কলে ;—

অৰ্থৰ স্বৰূপ যেনে,

ভবিৰ ধূলিটি তেনে,

লাগি সৰি তেতিয়াই যায় ;

যৌবনৰ কাল যেনে,

পৰ্ব্বতীয়া নই তেনে,

বেগা বেগী ভটিয়াই বয় ;

আয়ুস অথিৰ যেনে,

পানীৰ টোপালো তেনে,

টুপুৰাই সৰি পৰে ওৰ ;

দেহাৰ জীৱন যেন,

পানীৰ ওপঙ্গা ফেন,

ভাগি ছিগি তাতে যায় মাৰ ;

মতি থিৰ কৰি বৰ,

ধৰম আচৰি ঘোৰ,

নেমেলে যি স্বৰগৰ বাট ;

জৰা আহি খেদি পাই,

বুকত লগাই জুই,

দহি তাক কৰিব নিপাত । ১৯৭

আপুনি অতি পাতকৈ ধন সাঁচিছিল ; সেই কাৰণেহে
আপোনাৰ ইমান দুখ গল । এই কথা যাৰ শুনক ;—

বিলে ও বিলৰ পানী যদি সাঁচি থয়,

উপকাৰ তাত একো শশ্বৰ নহয় ;

সেই দৰে ধনী লোকে নিবিলালে ধন,

জগতৰ হিত কাৰ্য্য নহয় সাধন । ১৯৮

আক ;—

ধন পোতে কিবপিণে খানি বৰ গাঁত,
সেই গাঁতে হয় তাৰ নৰকৰ বাট ।১৯৯

আক ;—

দান ভোগ নকৰি যি ধন সাঁচি যায়,
তাকে বোলে নিজে মৰি পৰক তৰায় ।২০০

ততুপৰি ;—

দান ভোগ যাৰ নাই যদি সেই নৰ,
ধনী বুলি মান পায় সকলো লোকৰ ;
মাটিৰ তলতো আছে সুবৰ্ণৰ খনি,
নহঁও কি হেতু আমি তাৰে মহা ধনী ? ২০১

দান ভোগ হীন হই দিন যায় যাৰ,
সাব সুৰ একো নাই সংসারত তাৰ ;
জীৱন্ততে মৰি সি কটাই দিন ৰাতি,
উশা লই থাকে যেন কমাৰৰ ভাটি ।২০২

বহু ধন আছে তাৰ কোন প্ৰয়োজন ?
সুকাৰ্য্যৰ অৰ্থে যদি নহয় ভগন ;
সেই বল গাত থাকি কোন কাম কৰে ?
শত্ৰুক দমন যদি কৰিব নোৱাৰে ;
সেই বেদ শাস্ত্ৰে হয় কোন ফলোদয় ?
নীতি ধৰ্ম্ম এৰি যদি অনাচাৰী হয় ;

সেই জীবনবো নাই একো প্রয়োজন,
 লুতুবা স্বভাৱ যাৰ নহয় দমন ।২০৩
 নোৱাৰে কৰিব বায় কৃপণে যি ধন,
 আনেও বুলিব পাৰে ; মোৰ সেই ধন ;
 হেৰালে যেতিয়া কৰে কৃপণে বেজাৰ,
 তেতিয়াহে জানি সেই ধন হয় কাৰ ।২০৪
 গুৰু, বিপ্ৰ, দেৱতাত, নেলাগি নিজত,
 কৃপণৰ হৰে ধন পৰি অথলত ।২০৫
 এই তিনি গতি ধনে সততেই পায়,
 দানে বায়, ভোগে বায়, নতুবা হেৰায় ।২০৬
 যি জনে নকৰে দান ভাঙ্গিও নেখায়,
 অথলত পৰি ধন তাৰ হৰি বায় ।২০৭

আন এটা কথাও এই ;—

চাৰি বস্তু আটকীয়া এই জগতত ;—
 প্ৰিয় কথা সৈতে দান, অগ্ৰবৰ্তী বিদ্বাত,
 কামাৰম্ভ, পৰাক্ৰমী আৰু ত্যাগী জন,
 সুকাৰ্য্যৰ অৰ্থে যাৰ স্বাৰ্থহীন দান ।২০৮

পূৰ্বৰ এই কথাষাৰ শুনা ;—

দিনে দিনে কিছু কিছু সঁচা ভাল হয়,
 সমূলক্ষে সঁচা কিন্তু কৰ্ত্তব্য নহয় ;
 আক্ৰোহী শিয়ালে সঁচি সকলো চপাই,
 থাকিল পাচত মাৰি ধেনু ওফৰাই ।২০৯

পাখি-লাহী আৰু পতাল-পুৰীয়াই স্তম্ভিলে ;—“শিয়াল
কেনেকৈ মৰিল ?” কাছই ক’লে ;—

পহু-কাঁড়ী আৰু আক্ৰোহী শিয়ালৰ কথা ।

(৫)

জীয়া-মৰীয়া টাঙ্গনিত খেহেটা নামেৰে এটা পহু-কাঁড়ী
আছিল । তাৰ এদিন মঙ্গল খাবৰ মন গল ; সেই নিমিত্তে সি
হাতত চুটিয়া-ধেনু এখনলৈ বিস্কা-কটা হাবিলৈ পহু বিচাৰি গল ।
সেই হাবিত সি পহু এটা লগ পাই কঁড়িয়াই মাৰিলে । সেই
পহুটো কান্ধত ভাৰ বান্ধিলে আঁহোতে আকৌ সি এটা বৰ
ভৱঙ্কৰ বৰা-পহু লগ পালে । তেতিয়া সি মৰা হৰিণাটো কান্ধৰ
পৰা মাটিত নমাই থৈ সেই গাহৰি টোকে কাঁড়েৰে বিস্কািলে ।
কাঁড় খাই গাহৰিয়েও মেঘে গজাদি গাজি গুমাই খেদি আহি
পহু-কাঁড়ীৰ আচল ঠাইত খুণ্ডা শোধালে । সি গুৰি কটা গছৰ
নিচিনাকৈ গিৰিসাই মাটিত বাগৰি পৰি ততালিকে মৰি থাকিল ।
কিয়নো ;—

সাপে খায়, বাঘে খায়, যদি মৰে জলে,

যাৰ য’ত মৃত্যু আছে কৰ্ম দশা ফলে । ২১০

আৰু ;—

জল, অগ্নি, বিহ আদি বিঘিনি অপায়,—

এনে বোৰ চেলু ধৰি প্ৰাণী মৰি যায় । ২১১

যি ঠাইত গাহৰি আৰু ব্যাধৰ যুদ্ধ হৈছিল, সেই ঠাইত সাপ এটাও আছিল। সেই সাপটো গাহৰি আৰু ব্যাধৰ গছকত পৰি চেপেটা হৈ মৰি থাকিল। সেই সময়ত লুমা-গলা নামেৰে শিয়াল এটাই আহাৰ বিচাৰি সেই ঠাইৰ চাৰিও ফালে ঘূৰি ফুৰিছিল। সি পছ, গাহৰি, মানুহ আৰু সাপ এই কেইটাক একে ঠাইতে পৰি মৰি থকা দেখি ভাবিলে ;—“আহা ! আজি মোৰ কি পৰম কপাল ! মোৰ বৰ ভোজ হল ! নাইবা এই কথাও ফলিব পাৰে ;—

নভবা নিচিন্তা দুখ আহি যেন কই,
ধৰেহি প্ৰাণীকে খেদি ব'তে ত'তে গই ;
সেই দৰে সুখো আছে কপাল গুণত.

এতেকে প্ৰবল দৈব সকলো স্থলত । ২১২ ।

বাৰু, যি হৈছে হওক, এতিয়া মই এই জন্তু কেইটাৰ মঙ্গ হেৰে সৈতে তিনি মাহ দৰনিপিটি ভালকৈ খাব পাৰিম। কিয়নো ;—

মানুহ মঙ্গহেৰে যাব মাহ দিন,
দুমাহ চলিব আৰু গাহৰি হৰিণ ;
তাকৰীয়া বস্ত্ৰ সাপ খাম এদিনত,
ধেনুব গুণেৰে ভাজো আজিব বৰত । ২১২ ।

এই ধেনুখনৰ আগত লগোৱা ছালৰ গুণটিগছ সেবেকা : হওক, তথাপি ইয়াৰেই আজি ভোকৰ পোন খুণ্ডাৰ তাৱৰ মাৰোঁ।” শিয়ালে ইয়াকে কৈ গুণটিগছ কৰচিবলৈ ধৰিলে

পাচত গুণগছ ছিগা মাত্র ধেমুখন উফৰি গৈ পোন ছাটেই তাৰ
বুকু ফালি সোমাল; শিয়াল তৎক্ষণাত পৰি মৰি থাকিল।
এই নিমিত্তেই মই কৈছিলোঁ যে সাঁচিব লাগে হয় কিন্তু সেই
বুলিয়েই অতিপাতকৈ সাঁচিব নেলাগে। কিয়নো;—



সুকাৰ্য্যাত কৰে ব্যয় নতু ভাজি খায়,
স্বৰূপতে সেই ধন গৰাকীয়ে পায় ;
আৰু যি ধন, তিবী সি মৰি এৰি যায়,
আনে ক্ৰীড়া কৰে সেই সকলো চপাই । ২১৪ ।

আৰু—

দান-পুণ্য কৰি তুমি যিখনি ভাজিলা,
সেয়েহে তোমাৰ ধন স্বৰূপতে পালা ;

নেখাই নবই তুমি সাঁচিলা ঘিমান,

মৰি গলে কোনে পায় কি পালা উমান ? ২১৫।

এতিয়া এই বোৰ কথা যাওক; যি কথা হৈ গল তাক
আকৌ খুচৰি উলিয়াবৰ প্ৰয়োজন নাই। কিয়নো;—

নিবিচাবে জ্ঞানী লোকে বতাহৰ ফুল, (চ)

নোপোৱা বস্তুতো মন নকৰে আকুল;

হানি হলে কোনো বস্তু নুগুণে মনত।

বিপদতো থাকে থিৰ নহই বিতত। ২১৬।

এই নিমিত্তে কঁও, সখি! তুমি কাম কাজৰ প্ৰতি সদাই
উৎসাহ ৰাখিবা, কেতিয়াও কোনো কথাত মন কাণ এৰি
নিদিবা। কিয়নো;—

বহু শাস্ত্ৰ পঢ়িলে ও হয় জ্ঞান হীন,

ক্ৰিয়া কৰ্ম আছে যাৰ সেয়েহে প্ৰবীণ;

ঔষধৰ নান শুনি বোগ নপলায়,

নেখালে নললে তাৰ একো গুণ নাই। ২১৭।

আক;—

জ্ঞান থাকি নকৰে যি কোনো অনুষ্ঠান,

তেনে জ্ঞান থকা আক নথকা সমান;

লগা চাকি থাকে যদি কণাৰ হাতত,

তেন্তু কি আন্ধাৰ তাৰ গুচে জগতত ? ২১৮

(চ) অসম্ভব বস্তু।

বতাহৰ কোনো ফুল নাই, এতেকে অসম্ভব বস্তু।

সেই কাৰণে, সখি ! দুখৰ কালত ধৈৰ্য্য ধৰি থকাহে উচিত,
অসহনীয় ভাবি একে বেলিয়েই গা পেলাই দিয়া ভাল কথা
নহয় । কিয়নো ;—

একে বাহে স্মৃথ দুখ নে থাকে সদাই,
ঘূৰি ঘূৰি আহে যায় চকৰিৰ প্ৰায় ;
যেতিয়া যি আহি পৰে স্মৃথ নতু দুখ,
তাকে গুণি ভাৱিবা নকৰি বিমুখ ।২১৯

আৰু চোৱা ;—

ভেকুলীয়ে লয় গাঁত ডোঙ্গা-ডুঙ্গি চাই,
হাহেও বিচাৰি চৰে পানী থকা ঠাই ;
সেই দৰে সম্পদেও স্মৃচল বিচাৰি,
উছোগী লোকৰ ঘৰ থাকে পূৰ্ণ কৰি ।২২০

তদুপৰি ;—

সততে উছোগী বীৰ আলম্ব্য বিহীন,
ক্ৰীড়া আদি ব্যসনৰ নহয় অধীন ;
দিহা বুজ জনা অতি কাৰ্য্যত নিপুণ,
প্ৰণয়ত ডাঠ আৰু কৃতজ্ঞ যি জন,
সেই জন পুৰুষক নিজেই বিচাৰি,
লখিমী থাকেহি আহি মহানন্দ কৰি ।২২১

আৰু এটা বিশেষ কথা ও এই ;—

জ্ঞানীৰ নহবে মান নহলেও ধন,
অতুল ধনতো পায় কৃপণে নিন্দন ;

সোণৰ মাদলী পিন্ধি ওলায়ে কুকুৰ,
পায় কি সি ৰূপ গুণ প্ৰমত্ত সিংহৰ ?২২২

আৰু ;—

আছে ধন,—তাৰ বাবে কিয় অহঙ্কাৰ ?
নাই ধন,—তাতে হয় কিয় বা বেজাৰ ?
হাতৰ তলৰ ঢোপ ভাগ্য মানুহৰ,
উঠিব পৰিব তাত বিচিত্ৰ কি হব ?২২৩

তদুপৰি ;—

ডাৰবৰ ছঁয়া আৰু প্ৰেম খলুৱাব,
মহতালি যৌবনৰ, ধন, অহঙ্কাৰ ;
গাভৰুৰ বেহ ৰূপ, বস্তু বতৰৰ,
দুদিনত অন্ত হয় এই সমস্তৰ ।২২৪

আৰু এঠাইত এই কথা আছে ;—

জীৱিকাৰ হস্তে ভবা একো কাজ নাই,
সকলোৰে খোৱা বস্তু দিছে বিধতাই ;
উপজি মাটিত প্ৰাণী পৰাৰ আগত,
অমৃতৰ সৃষ্টি হয় মাতৃৰ বুকত ।২২৫ ।

সখি ! আৰু এট কথা কঁও শুনা ;—

ধৱলি কবিলে যেই হাঁহৰ বৰণ,
শুকৰো মানিলে গাত শ্যামল বহন ;
মৈবাকো কবিলে অতি বিচিত্ৰ চবাই,
তোমাকো আহাৰ দিব সেই বিধতাই ।২২৬

তদুপৰি সখি ! ধনৰ বিষয়ে সাধুসন্ত সকলে যি এষাৰ
ভিতৰুৱা কথা কৈ গৈছে তাকো কঁও ; শুনা ;—

আৰ্জ্জনত পায় দুখ হৰিলে বেজাৰ,

সাঁচিলে মনত হয় ঘোৰ অহঙ্কাৰ ;

এনে দোষ আছে যদি ধনৰ মূলত,

হিতকৰ বোলা তাক কিহৰ গুণত ? ২২৭

আৰু এঠাইৰ কথাও এই ;—

ধৰমৰ অৰ্থে ধন বিচৰাত কৰি,

নিবিচাৰি থকা অতি ভাল সৰ্ব্বোপৰি ;

আগে সানি বোকা পাচে পখলাত কৰি,

নুচুই দূৰতে ভাল যোৱা পৰিহৰি । ২২৮

অধিকন্তু ;—

আকাশত থলে নিয়ে শেনেথ পিয়াই,

পানীত পেলালে ধৰি ঘঁৰিয়ালে খায় ;

বাঘে ঘোজে ধৰি খায় থাকিলে মাটিত,

মজ্জহৰ নাই ঠাই এই পৃথিবীত ;

তাকে দেখি ধনী লোকে সদাই বিতত,

নিজৰ মজ্জহ ধন সিনো থয় ক'ত ? ২২৯

তদুপৰি ;—

মৰণৰ যেনে ভয় সকলো জীৱৰ,

ততোধিক আছে ভয় ধনী মানুহৰ ।

বজা, জ্ঞাতি, অগ্নি, চোব, জলে হবে বুলি,
সততে ধনীৰ ভয় নুগুচে সমূলি ।২৩০

আৰু ;—

সমূহ দুখত জন্ম এই সংসারত,
আৰু আছে কিবা দুখ তাৰ ওপৰত ?
যিমান বিচাবে ধন নেপায় সিমান,
হেঁপাহো নুগুচে হয় ! চপায় যিমান ।২৩১

ভাই ! আৰু এটা কথা কওঁ, তাকো শুনো ;—

নহয় সুলভ ধন ; দুখ কৰি পায়,
বাধনত দুখ আৰু ততোধিক যায় ;
সাঁচি বাখি হেৰুৱালে মৰণ বেদনা,
এনে ধন অৰ্থে তুমি এৰিবা ভাবনা । ২৩২ ।

দুখী কোন ? ধনী কোন ? তৃষ্ণা যদি নাই,
দাসত্ব মুৰত দিয়ে তৃষ্ণা পালে লাই । ২৩৩ ।

যেতিয়া যিহত বাঞ্চা খেলাই মনত,
তাতেহে হেঁপাহ থাকে সদায় আগত ;
জানিবা তেতিয়া হল লাভ স্বৰূপত,
বাসনা পৰিব গই ওৰ যি স্থলত । ২৩৪ ।

মোৰ কবলগীয়া আৰু একো নাই ; মই ইমানকে কৈ কথা
সামৰিলোঁ । অঁহা ! এতিয়া আমি সকলোৱে ইয়াতে থাকি
মিলা প্ৰীতিৰে সৈতে মহা সুখে কালযাপন কৰোঁহঁক ।

কিয়নো ;—

সন্তৰ মিত্ৰতা থাকে যাবত জীৱন,
উঠিলেও যায় মাৰ ক্ৰোধ তেতিয়কণ ;
ত্যাগতো সদাই থাকে নিৰ্দ্ধাম হৃদয়,
নিজৰ স্বার্থৰো প্ৰতি ৰাপ একো নাই । ২৩৫

এই কথা শুনি পাখি লাহীয়ে কলে ;—কুৰ্ম-পতি ! তুমি-
য়েই হে ধন্য ! আমি তোমাৰ শলাগ নলৈ থাকিব নোৱাৰোঁ ।
আৰু আমি তোমাকে আশ্ৰয় কৰি থকাহে উচিত ।

কিয়নো ;—

উধাৰিব পাৰে মাত্ৰ ভালেহে ভালক,
বোকাত পৰিলে তোলে গজেহে গজক । ২৩৬

আৰু চোৱা ;—

গুণীয়ে বুজে গুণৰ মোল,
নিগুণৰ নাই তাত পৰিতোষ ;
ভোমোৰা বিচাৰে পদ্ম-ফুল,
ভেকুলীৰ তাত নহয় সন্তোষ । ২৩৭

তদুপৰি ;—

যাৰ আশ কৰি লোকে কামনা পূৰায়,
শৰণত পনি আৰু বিফলে নেযায় ;
ধন্য সেই সুপুৰুষ ! শ্ৰেষ্ঠ জগতৰ,
শলাগৰ পাত্ৰ তেওঁ সকলো লোকৰ । ২৩৮

এইকপে কাউৱী ; নিগণি আৰু কাছই ইচ্ছামতে চৰি

ফুৰি মহা আনন্দৰ সৈতে সেই ঠাইত বাস কৰি আছিল। এনেতে এদিন মিনা-কজলা নামেৰে হৰিণা এটা অকস্মাৎ উজাৰ খাই সেই ঠাইলৈ আহিল। পছৰ পাচত কিবা ভয়ৰ কাৰণ আছে বুলি মনত শঙ্কা কৰি কাছ গৈ পানীত পৰিল; শলিয়া গৈ গাঁতত সোমাল, আৰু কাউৰীয়ে উৰি গৈ গছৰ আগত পৰিল। পাখি-লাহীয়ে গছৰ ওপৰৰ পৰা পাচত ভালে মান দূৰলৈ চাই যেতিয়া কোনো ভয়ৰ কাৰণ নেদেখিলে তেতিয়া আকৌ এটাইবোৰ একে ঠাইতে গোট খাই আহি বহিল। তেতিয়া কাছই হৰিণাক স্মৃধিলে;—“হৰিণা দেও! আহক! আপোনাৰ ভাল? আপুনি ইয়াত ইচ্ছামতে চৰি ফুৰি এই বন শুয়নি কৰি থাকক।” মিনা-কজলাই কলে;—পছ কাঁড়ী এটা আহি এই হাবি উজাৰি দিয়াত মই ভয় পাই আপোনা লোকৰ আশ্রয় লবলৈ ইয়ালৈ আহিলোঁ।

কিয়নো;—

শৰণত পৰিলে যি নিদিয়ে আশ্রয়,

মহা পাপে চোৰে তাক, জ্ঞানী লোকে কয়। ২৩৯

এতিয়া আপোনা লোকৰ সৈতে মই মিত্ৰতা কৰিবৰ বাঞ্ছা কৰিলোঁ।” পতাল-পুৰীয়াই কলে;—“আপোনাৰ সৈতে আমাৰ মিত্ৰতা বিনা প্ৰবন্ধেই সিদ্ধি হল বুলি জানিব।

কিয়নো;—

আপোনাৰ বঙহ মিত্ৰ স্বভাব গুণত,

ইটে সিটে মিত্ৰ হয় বিয়া সন্মুক্ত;

বজাৰ চৰাত নতু ঘোৰ বিপদত,
 বন্ধা কৰা জনো হয় লেখ মিতিবত ।
 জাতি কুল ক্ৰমে মিত্ৰ হয় পৰস্পৰ,
 এই চাৰি বিধ মিত্ৰ আছে পূৰ্ব্বাপৰ । ২৪০

এতিয়া আপুনি নিজৰ ঘৰ যেন ভাবি এই ঠাইতে বাস কৰি থাকক।” এই কথা শুনি হৰিণাই মনত বৰ বংপালে, আৰু আহাৰ পানী খাই এজোপা পানী-পৰীয়া বৰ গছৰ তলত থাকিবলৈ খোৰ ললে ।

কিয়নো ;—

বৰ গছৰ ছাঁ আৰু তিৰি স্নলক্ষনী,
 ও খ পকীঘৰ আৰু দ নাদৰ পানী ;
 এই চাৰি বিধ বস্তু খ্যাত জগতত,
 ঘাম কালি চেচা হয়, জাৰত তপত ।

ইয়াৰ পাচত কাছই হৰিণাক স্মিলিলে ;—সখি, হৰিণা ! এই নিজান হাবিৰ মাজত আহি তোমাক কিহে উজাৰিলে ? কেতিয়াবা ইয়ালৈ ব্যাধ বোৰ আহি ফুৰাচকা কৰেনে কি ?” হৰিণাই কলে ;—উজানি দেশত কল্প-সিংহ নামেৰে এজন বজা আছে । তেওঁ দিগ্বিজয় কৰিবলৈ আহি সসৈন্যে টাঁদই নইৰ পাৰত বাহৰ কৰি আছেহি । বাতি পুৱালেই তেওঁ এই বগী-বিলৰ পাৰলৈ আহিব । মই এই কথা ব্যাধ বোৰৰ মুখত কোৱা কুৰি কৰা শুনি আহিছোঁ । গতিকে বাতি পুৱা পৰ্য্যন্ত আমাৰ ইয়াত থকা ভয়ৰ কাৰণ হৈছে । ইয়াকে চাই এতিয়া যেনে দিহা

ফুৰি মহা আনন্দৰ সৈতে সেই ঠাইত বাস কৰি আছিল। এনেতে এদিন মিনা-কজলা নামেৰে হৰিণা এটা অকস্মাৎ উজাৰ খাই সেই ঠাইলৈ আহিল। পছৰ পাচত কিবা ভয়ৰ কাৰণ আছে বুলি মনত শঙ্কা কৰি কাছ গৈ পানীত পৰিল; শলিয়া গৈ গাঁতত সোমাল, আৰু কাউৰীয়ে উৰি গৈ গছৰ আগত পৰিল। পাখি-লাহীয়ে গছৰ ওপৰৰ পৰা পাচত ভালে মান দূৰলৈ চাই যেতিয়া কোনো ভয়ৰ কাৰণ নেদেখিলে তেতিয়া আকৌ এটাইবোৰ একে ঠাইতে গোট খাই আহি বহিল। তেতিয়া কাছই হৰিণাক স্মিলিলে;—“হৰিণা দেও! আহক! আপোনাৰ ভাল? আপুনি ইয়াত ইচ্ছামতে চৰি ফুৰি এই বন শুয়নি কৰি থাকক।” মিনা-কজলাই কলে;—পছ কাঁড়ী এটা আহি এই হাবি উজাৰি দিয়াত মই ভয় পাই আপোনা লোকৰ আশ্ৰয় লবলৈ ইয়ালৈ আহিলোঁ।

কিয়নো;—

শৰণত পৰিলে যি নিদিয়ে আশ্ৰয়,

মহা পাপে চোৰে তাক, জ্ঞানী লোকে কয়।২৩৯

এতিয়া আপোনা লোকৰ সৈতে মই মিত্ৰতা কৰিবৰ বাঞ্ছা কৰিলোঁ।” পতাল-পুৰীয়াই কলে;—“আপোনাৰ সৈতে আমাৰ মিত্ৰতা বিনা প্ৰবন্ধেই সিদ্ধি হল বুলি জানিব।

কিয়নো;—

আপোনাৰ বঙহ মিত্ৰ স্বভাব গুণত,

ইটে সিটে মিত্ৰ হয় বিয়া সম্বন্ধত;

বজাৰ চৰাত নতু ঘোৰ বিপদত,
 বক্ষা কৰা জনো হয় লেখ মিতিবত ।
 জাতি কুল ক্ৰমে মিত্ৰ হয় পৰস্পৰ,
 এই চাৰি বিধ মিত্ৰ আছে পূৰ্বৰূপৰ । ২৪০

এতিয়া আপুনি নিজৰ ঘৰ যেন ভাবি এই ঠাইতে বাস কৰি থাকক।” এই কথা শুনি হৰিণাই মনত বৰ বংপালে, আৰু আহাৰ পানী খাই এজোপা পানী-পৰীয়া বৰ গছৰ তলত থাকিবলৈ খোৱ ললে ।

কিয়নো ;—

বৰ গছৰ ছাঁ আৰু তিৰি সুলক্ষনী,
 ও খ পকীঘৰ আৰু দ নাদৰ পানী ;
 এই চাৰি বিধ বস্তু খ্যাত জগতত,
 ঘাম কালি চেচা হয়, জাৰত তপত ।

ইয়াৰ পাচত কাছই হৰিণাক স্মিলিলে ;—সখি, হৰিণা ! এই নিজান হাবিৰ মাজত আহি তোমাক কিহে উজাৰিলে ? কেতিয়াবা ইয়ালৈ ব্যাধ বোৰ আহি ফুৰাচকা কৰেনে কি ?” হৰিণাই কলে ;—উজানি দেশত কল্প-সিংহ নামেৰে এজন বজা আছে । তেওঁ দিগ্বিজয় কৰিবলৈ আহি সসৈন্যে টাঁদই নইৰ পাৰত বাহৰ কৰি আছেহি । বাতি পুৱালেই তেওঁ এই বগী-বিলৰ পাৰলৈ আহিব । মই এই কথা ব্যাধ বোৰৰ মুখত কোৱা কুৰি কৰা শুনি আহিছোঁ । গতিকে বাতি পুৱা পৰ্য্যন্ত আমাৰ ইয়াত থকা ভয়ৰ কাৰণ হৈছে । ইয়াকে চাই এতিয়া যেনে দিহা

কৰিব লাগে আপোনালোকে বিবেচনা কৰি তাকে কৰক।”

এই কথা শুনি কাছই কলে ;—“সখি ! তেন্তে মই এই ঠাই এৰি আন এডোঙ্গা পানী বিচাৰি যাবলৈ ওলালোঁ।” কাউৰী আৰু হৰিণাই কলে ;—“সখি ! ভাল কৈছা ; আমিও এই ঠাই এৰি পলাই যাঁও হঁক।” পতাল-পুৰীয়াই সিহঁতৰ কথা শুনি ভাবি চিন্তি কলে ;—“হয়, ঠাই এৰি যোৱাকেই ময়ো ভাল বোলোঁ ; কিন্তু আন এডোঙ্গা পানী পালেহে কাছ নিৰ্ভয় হব পাৰিব। পাচে তেওঁ বাম বাটে কেনেকৈ যাব ? তাৰ কি উপায় কৰিবা হঁক ?

কিয়নো ;—

পানীৰ জন্তুৰ বল পানী পালে হয়,
 বণুৱাই কৰে বল গড়ত সোমায় ;
 আপোনাৰ চোঙ্ পায় বাঘে কৰে বল,
 বাজ-শক্তি বৃদ্ধি হয় পালে সৈন্ত-দল। ২৪২

আৰু ;—

পত্নীৰ লাঞ্ছনা দেখি চকুৰ আগত,
 সাউদৰ পুত্ৰ যেনে পৰে বিষাদত ;
 তুমিও তেনেটো পাবা বিষাদ মনত,
 অখলত পৰি পাচে বুদ্ধিৰ দোষত।” ২৪৩

কাউৰী আৰু হৰিণাই স্মধিলে ;—“কেনেকৈ” ? পতাল-পুৰীয়াই কলে ;—

সাঁউদৰ পুতেকৰ কথা ।

(৬)

কনোজ দেশত বীৰ সেন নামৰ এজন্য বজ্জা আছিল। বজ্জাই সেই দেশৰ বীৰ পুৰ নগৰত তেওঁৰ বৰজন্য কোঁৱৰ মহাবলক ডেকা বজ্জা পাতি থৈছিল। বাজ কোঁৱৰ ইপিনে চফল ডেকা, তেজ শক্তিবো পূৰ আৰু বৰ প্ৰতাপী ; তাতে আকো সিপিনে ধনৰ ওপচ ভৰালবো গৰাকী ; গতিকে তেওঁ যি হকে ইচ্ছা কৰিছিল তাকেই কৰিব পাৰিছিল। এদিন তেওঁ নিজ নগৰ ফুৰিবলৈ গৈ ৰূপহী নামৰ এগৰাকী ভৰ গাভৰু ধনী সদাগৰৰ পো-বোৱাৰীক দেখি আহিল। কোঁৱৰ কাৰেঙ্গলৈ ঘূৰি আহি বৰ অধীৰ হল ; ততালিকে এজনী লিগিৰী মতাই আনি ৰূপ-হীৰ ওচৰলৈ বাতৰি দি পঠিয়ালে। কিয়নো ;—

সুনীতি সুবুদ্ধি তাৰ হৰি পৰে ওৰ,

ডেকাই যেতিয়া লয় গাভৰুৰ খোৰ । ২৪৪

ৰূপহীয়েও বাজ-কোঁৱৰক দেখা পোৱাৰ মুহূৰ্ত্তৰ পৰা বৰ উদ্ভাৱল হৈ একে চিতে বাজ-কোঁৱৰলৈকে ধিয়াই আছিল।

কিয়নো ;—

চহলা-মহলা, মিছা, মায়া, অহঙ্কাৰ,

স্বভাৱতে এই বোৰ দোষ তিৰোতাৰ । ২৪৫

ৰূপহীয়ে লিগিৰীৰ কথা শুনি কলে ;—“মই পতিব্ৰতা ; গিৰিহঁতৰ বিনা মই আন কাকো নেজানোঁ ; এনে অধৰম আৰু মহাপাপত ভৰি দি স্বামীক কেনেকৈ উল্জা কৰিব পাৰোঁ।

কিয়নো ;—

ভাৰ্য্যা তাই,—কামে বনে ধৰিব যি ঘৰ,
ভাৰ্য্যা তাই,—পুত্ৰবতী হব চেনেহৰ ;
ভাৰ্য্যা তাই,—প্ৰাণ তুল্য দেখে যি পতিকা,
ভাৰ্য্যা তাই,—পতিব্ৰতা নুলজ্ঞে স্বামীক ।

আক;—

ভাৰ্য্যা বুলি নেমাতিবা সি জনী তিৰীক,
নোতোষে ভক্তিবে যদি নিজৰ স্বামীক ;
অগ্নি সাক্ষী কৰি যাৰ বিবাহ বন্ধন,
সেই পতি বিনে নাই নাৰীৰ শৰণ । ২৪৭ ।

তদুপৰি ;—

সুৰলা মাতেই ৰূপ কলীয়া কুলিৰ,
পতিব্ৰতা ৰূপ হয় সকলো তিৰীৰ ;
আগটিক দিয়ে গঢ় বিদ্যাৰ বহনে,
তপস্বীৰ শাস্ত ৰূপ দিয়ে ক্ৰমা গুণে ।” ২৪৮ ।

পাচত ৰূপহীয়ে কলে ;—“মোৰ যি জনা জীৱন মৰণৰ
গৰাকী তেওঁ মোক যিহকে কৰিবলৈ কয়, মই তাকেই কৰিম ।”
লিগিৰীয়ে স্মিলিলে ;—“বাক, সঁচা কৈছা নহয় ?” ৰূপহীয়ে
কলে ;—“হয়, সঁচা কৈছোঁ ; এই কথাৰ একো লৰচৰ নহয় ।”
ৰূপহীয়ে যি যি কথা যেনেকৈ যেনেকৈ কৈছিল লিগিৰীয়ে সেই
সকলোখিনি কথা ঠিক সেই দৰেই বাজকৌঁৱৰক গৈ জনালে ।
তেতিয়া বাজকৌঁৱৰে কলে ;—“বিষম কন্দৰ্পৰ বানত মোৰ বুকু

ফাটি আছে, এতিয়া মোৰ জীৱনৰ কি উপায় হয় ? লিগিৰীয়ে
আশ্বাস দি কলে ;—“আপুনি চিন্তা নকৰিব, তাইৰ নিজৰ
গিৰিয়েকেই তাইক আনি আপোনাক সোধাবহি।” ৰাজ-
কোঁৱৰে স্মিলিলে ;—“তেনে কথা কেনেকৈ হব পাৰে ?”
লিগিৰীয়ে কলে ;—“তাৰ উপায় আছে ; আপুনি জানো
পূৰ্বৰ এই কথা শুনা নাই ?

বলেৰে নোৱাৰি যত, চলে পাৰি তাত,

শিয়ালেও মাৰে হাতী পেলাই বোকাত।” ২৪৯।

ৰাজ-কোঁৱৰে স্মিলিলে ;—“শিয়ালে হাতী কেনেকৈ মাৰিলে ?
লিগিৰীয়ে কলে ;—

শিয়াল আৰু হাতীৰ কথা।

(৭)

বামুন-বাৰী হাবিত চল ফোটা নামৰ এটা হাতী আছিল।
বাঁহ-শিয়ালে সেই হাতীটো দেখি ভাবিলে ;—“যদি আমি এই
হাতীটো কোনো গভিকে মাৰিব পাৰোঁ। তেন্তে আমি ইয়াৰ
মজ্জা খাই চাৰি মাহ মানলৈ সুখেৰে থাকিব পাৰোঁ।” সিহঁতৰ
মাজত এটা বুঢ়া শিয়াল আছিল ; সি প্ৰতিজ্ঞা কৰি কলে ;—
“মই এই হাতীটো বুদ্ধি কৰি নিশ্চয় মাৰিম।” পাচত সেই
কন্দিয়ক শিয়ালে চল-ফোটাৰ ওচৰলৈ গৈ তাৰ আগত আঁঠু
চোঙ্গাই ওলগ লৈ কলে ;—স্বৰ্গ-দেৱ ! বন্দীৰ ফালে কেৰাহি
কৰি চাই অনুগ্ৰহ কৰক।” হাতীয়ে স্মিলিলে ;—“হেৰ তই

কোন ? কৰ পৰা আহিছ ?” শিয়ালে কলে ;—মই শিয়াল ।
হাবিব সকলো জন্তুৱে গোট খাই মোক আপোনাৰ ওচৰলৈ
পঠিয়াইছে ; কিয়নো অৰাজক দেশত বাস কৰা যুক্ত নহয় ।
সেই নিমিত্তে আপোনাৰ গাত ৰাজ-যোগ্য সকলো সুলক্ষণ দেখি
আপোনাক আমি সকলোৱেই মিলি এই অৰণ্য-ৰাজ্যৰ ৰজা
পাতিবৰ ইচ্ছা কৰিছোঁ । কিয়নো ;—

বিশুদ্ধ বিমল সত কুলৰ আচাৰ,
বল, শক্তি, নীতি, ধৰ্ম্ম আৰু লোকাচাৰ ;
এই বোৰ যাৰ গাত আছে সুলক্ষণ,
সি জনক দিব লাগে ৰাজ সিংহাসন । ২৫০।

আৰু চোৱা ;—

আগে লবা ৰজা পাতি পাচে স্বৰ বাৰী,
ৰজা বিনা কোনে ৰাখে ধন সোন তিৰী । ২৫১।

তদুপৰি ;—


লেশমাত্ৰ দোষ নাই যাৰ অন্তৰত,
এনে সাধু পোৱা টান এই জগতত ;
কেৱল দণ্ডৰ ভয় প্ৰায় লোকে কৰি,
নিজ বৃত্তি পালি থাকে ধৰম আচৰি ;
ৰুগীয়া, যুনীয়া আৰু দুখীয়া স্বামীত,
তিৰো তায়ে কৰে ৰাপ ৰজাৰ দঁড়িত । ২৫২।

এই নিমিত্তে শুভলগ্নৰ সময় নৌ যাওঁতেই স্বৰ্গদেৱে
সোনকাল কৰি আহক ।” ইয়াকে কৈ শিয়াল যাবলৈ উঠিল ।
পাচত চল-ফোঁটাই ৰাজ্যৰ লোভত শিয়ালে দেখুৱাই নিয়া বাটে

দি উধাতু খাই গৈ থাকি মহা পঙ্কত পৰিল। তেতিয়া হাঁতীয়ে
কলে ;—“সখি, শিয়াল ! মই বোকাত পৰিলেঁ, এতিয়া উপায়
কি ? মোৰ ফালে এবাৰ ঘূৰি চোৱা !” শিয়ালে দাঁত নিকুটাই
কলে ;—“দেউতা ! আপুনি মোৰ নেজৰ আগ দুখৰি ধৰি
উঠক। আপুনি মোৰ নিচিনা প্ৰাণীক বিশ্বাস কৰাৰ বাবে
বোকাত পৰি মৰিবই লাগে ; আপোনাক কোনে তুলি আনিব ?
পূৰ্বৰ এই কথা জানো আপুনি শুনা নাই ?—

কৰিবি বেয়াৰ সঙ্গ মৰিবি নিচালে,

কৰিবি ভালৰ সঙ্গ ভীবি চিৰকালে।” ২৫৩।



এই প্ৰকাৰে মহা পলশত সোমাই সেই হাতীটো ওলাব নোৱাৰি মৰি থাকিল। পাচত বাঁহ-শিয়ালে মিলি তাৰ মঙ্গ হেৰে বৰ ভোজ পাতিলে। এই নিমিত্তে মই কৈছিলোঁ যে যিটো কাম বলেৰে কৰিব নোৱাৰি সেইটো কাম চলেৰেহে কৰিব পাৰি। পাচত লিগিৰীৰ পৰামৰ্শ মতে ৰাজ কোঁৱৰে ৰূপহীৰ গিৰিয়েক ধনীৰামক, সকলো বোৰ ভিতৰুৱা বিশ্বাসী কামৰ ভাৰ দি, বিষয়া পাতিলে। ইয়াৰ কিছু দিনৰ পাচত আকৌ লিগিৰীৰ পৰামৰ্শ লৈ ৰাজ কোঁৱৰে এদিন স্নান, দান কৰি, ফোঁট লগুণ লৈ আৰু সোণ ৰূপৰ অলঙ্কাৰ পিন্ধি ধনীৰামক কলে;—ধনীৰাম! মই এমাহলৈ গোৰী ব্ৰত ধৰিছোঁ তুমি আজিৰ পৰা প্ৰতি ৰাতি এজনী এজনী সজ কুলীয়া গাভৰু ছোৱালী মোৰ ওচৰলৈ লৈ আহিবা; মই তাইক বিধি মতে পূজা সেৱা কৰি বিদায় দিম।” ৰাজ কোঁৱৰৰ আজ্ঞামতে ধনীৰামে প্ৰতি ৰাতি এজনী এজনী গাভৰু ছোৱালী আনি দি আছিল; আৰু ৰাজ কোঁৱৰে নো কি কৰে সি আলেঙ্গে আলেঙ্গে তাৰ আলেখ-লেখ চাইছিল। মহাবল ৰাজ-কোঁৱৰে কোনো জনী ছোৱালীকেই হাতেৰে নুছুইছিল; দুবৰ পৰা বস্ত্ৰ অলঙ্কাৰ আৰু গন্ধ চন্দনেৰে পূজা কৰি এটাই, লগত বখীয়া দি ঘৰলৈ ওলটাই পঠিয়াই দিছিল। এই বোৰ কথা দেখি সাউদৰ পুতেকৰ মনত বিশ্বাস জন্মিল। সি বহু অলঙ্কাৰৰ লোভ সামৰিব নোৱাৰি এদিন তাৰ ঘৈণীয়েককো ৰাজ-কোঁৱৰৰ আগলৈ লৈ আহিল। ৰাজ কোঁৱৰে যাৰ নিমিত্তে ইমান প্ৰৱন্ধ কৰিছিল,

এতিয়া সেই গাভৰুক হাততে পাই মহা আনন্দ পালে। আন বোৰৰ দৰে তাইক আৰু ঘৰলৈ উভটি আহিবলৈ নিদিলে।

সাঁউদৰ পুতেকে নিজৰ দুৰ্ব্বুদ্ধিত ঘৈণীয়েকক লোকক সোধাই দি নিজৰ মহামাৰ নিজে চিন্তি ললে। বিবুদ্ধি হৈ সি মহা সন্তাপত পৰিল। শেষত তুমি ও তেনে সন্তাপ পাবা বুলি হে মোৰ মনত শঙ্কা হৈছে। কিন্তু কাছই সেই কথালৈ কাণ নকৰি ভয়ত বিবুদ্ধি হৈ, বিলৰ পৰা উঠি যাবলৈ ওলাল। পতাল-পুৰীয়াকে আদি কৰি লগৰীয়া কেইজনেও বাটত অনিষ্টৰ আশঙ্কা কৰি কাছৰ লগে লগে আহিল। কাছই বাম বাটে দি আহি আছিল, এনেতে হাবিত ফুৰি থকা ব্যাধ এটাই তাক দেখা পাই, অনায়াসে বুটলি লৈ ধেনুৰ আগত বান্ধি ললে। হাবিত অনাই বনাই ফুৰি ব্যাধৰ বৰ ভোক পিয়াহ লাগিছিল; সি বাটত কাছ এটা সেই দৰে বুটলি পাই, তাৰ ভাগ্য মানি, ঘৰমূৰা হৈ আহিবলৈ ধৰিলে। কাউৰী, শলিয়া আৰু হৰিণাই মৰণাস্তিক বেজাৰ পাই ব্যাধৰ পাচে পাচে আহি আছিল;—

পতাল পুৰীয়াই বাটে বাটে এই কথা কৈ দুখ কৰি আহি-
হল;—

এক দুখ সমুদ্ৰৰ পাৰ পোৱা নাই,

আৰু এক দুখে মোক ধৰেহি মেবাই;

ছিদ্ৰ পালে অনৰ্থই নিদিয়ে সৰয়,

এটা এটা কৰি মাত্ৰ তাৰ বুদ্ধি পায়। ২৫৪

আক,—

যি জন প্রকৃত বন্ধু এই জগতত,
নে যায় মিত্রতা তাৰ বিপদ কালত ;
জন মত যাৰ আছে বৰ পুণ্য বল,
সেই জনে পায় বন্ধু তেনে সুবিমল । ২৫৫ ।

তদুপৰি ;—

সবল বন্ধুক যেনে হিয়া উদিয়াই,
দিব পাৰি তেনে কোনো জগতত নাই :
মাতৃ, ভাৰ্য্যা নতু হক নিজৰ তনয়,
বন্ধুৰ সমান কেও বিশ্বাসী নহয় । ২৫৬ ।

বাবে বাবে এই বোৰ কথা ভাবি পতাল-পুৰীয়াই কলে ;—

“হায় ! হায় ! মোৰ কপাল !

কিয়নো ;—

ভাল বেয়া যেনে কৰ্ম কৰে জগতত,
তাৰ ফল পায় লোকে মৃত্যুৰ পাচত,
মোৰ দেখোঁ কপালত তাৰ বিপৰীত,
হাতে হাতে পাওঁ মই ফল ই পুৰিত । ২৫৭ ।

আক,—

আজি আছে এই দেহা কালি যাব হৰি,
সম্পদকো ধৰে আহি বিপদে আবৰি ;
মিলনৰ পাচে আছে বিয়োগৰ ভয়,
মৃত্যু আছে সকলোৰ জানিবা নিশ্চয় । ২৫৮ ।

আৰু ;—

শোক, শত্ৰু ভয় আদি যি জনে গুচায়,
 প্ৰীতি বিশ্বাসকো লয় বুকত স্মায় ;
 সি জন পৰম বহু ! কোনে দিলে তাৰ,
 দুই বৰ্ণে “মিত্ৰ” নাম অতি পৰিষ্কাৰ । ২৫৯ ।

সি আকৌ বৰ দুখ কৰি কলে ;—

নয়নত আছে যাৰ প্ৰীতিৰ বহন,
 হৃদয়তো আছে যাৰ প্ৰেমৰ বন্ধন ;
 যি জন সুখত সুখী, দুখতো দুখিত,
 তেনে জন মিত্ৰ লাভ হয় কদাচিত ;
 সম্পদত চাপ খায় যিমনে মিত্ৰিৰ,
 স্বার্থ বাজে বন্ধুভাব নাই কোনোটিৰ ;
 কষটিত যঁহি যেন সোণ চিনা যায়,
 বিপদেও দিয়ে তেনে মিত্ৰিৰ চিনায় । ২৬০ ।

এই প্ৰকাৰে অনেক বিলাপ কৰি পতাল-পুৰীয়াই পাখি-
 লাহী আৰু মিনা কজলাক কলে ;—“এই ব্যাধটো হাবিৰ পৰা
 ওলাই বাজ হোৱাৰ পূৰ্বেই কাছক সৰুৱাই আনিবৰ এটা
 উপায় কৰিব লাগিল ।” তাঁহাত দুয়ো সুধিলে ;—“কি উপায়
 কৰিব খুজিছা, সোন-কালে কোৱা ।” পতাল-পুৰীয়াই কলে ;—
 “মিনা-কজলাই গৈ পানীৰ যুৱলিত মৰ-ভাও জুৰি বতাহেৰে
 পেট ও কন্দাই পৰি থাকক আৰু কাউৰীয়ে গৈ তাৰ ওপৰত
 উঠি ঠোটেৰে খুটি থাকক । মঙ্গহ লুভীয়া ব্যাধে নিশ্চয় কাছক

এৰি থৈ পলুৰ ওচৰলৈ যাব ; সেই ছেগতে মই গৈ কাছৰ বান্ধ কুটি ছিঙ্গি দিম। ব্যাধ ওচৰ চাপিলে তোমালক ছুয়ো উঠি পলাবা।” এই কথাৰ অন্তত মিনা-কজলা আৰু পাৰি লাহীয়ে লৰা লৰিকৈ গৈ শলিয়াই যেনেকৈ কৰিবলৈ কৈছিল ঠিক সেই দৰেই কৰিলে।

হাবি ফুৰি ব্যাধৰ ভাগৰ লাগি আছিল ; সি পানী খাই গছৰ তলত জিৰাবলৈ বহিল আৰু ইপিনে সিপিনে টাওতে পৰি থকা পলুটোলৈ তাৰ চকু গল। তেতিয়া সি কাছৰ পানীৰ দাঁতিত এৰি থৈ, হাতত মাত্ৰ কটাৰি এখন লৈ, বৰ বৰ মনেৰে পলুৰ ওচৰলৈ গল। এই ছেগতে আহি পতাল-পুৰীয়াই কাছৰ বান্ধ কুটি দিলেহি ! কাছ মুকলি হৈ পানীত পৰিল। ইফালে পলুৱে ও ব্যাধক ওচৰ চপা দেখি গিৰিসাই উঠি লৰমাৰি হাবি সোমাল। ব্যাধে ঘূৰি আহি গছৰ তলত কাছক নেপাই ইয়াকে ভাবি কলে :—“ভাল হল ! মই যেনে অবুজ কাষ কৰিলোঁ তাৰ তেনে ফল পালোঁ।

কিয়নো ;—

ঠিক এৰি অঠিকক যি কৰিব আশ,

অঠিক হেৰায় তাৰ, ঠিকৰো বিনাশ।” ২৬১।

ব্যাধে তাৰ কৰ্ম্ম-দোষত নিৰাশ হৈ বেজাৰ মনেৰে সি থকা বাহৰলৈ গুচি আহিল ! কাছকে আদি কৰি সেই সকলো জন্তুৱেই আপদৰ হাত সাৰি মহা সুখেৰে সেই হাবিত বাস কৰি থাকিল।



পাচত বাজ-কোঁৱৰ সকলে বৰ আনন্দ পাই পণ্ডিতক কলে ; “দেউ ! আমি সকলোখিনি আখ্যান শুনি বৰ সুখী হলোঁ, আৰু আমাৰ কামনাও পূৰ্ণ হ’ল।” তেতিয়া বিষ্ণু বাহুৱে কলে ;—“তোমালোকৰ হেঁপাহ পলাল হয়, কিন্তু মোৰ আৰু এটা কথা তোমালোকক কব লগীয়া থাকিল ; এতিয়া তাকো কওঁ, শুনা হ’ক ! সেই কথাটো এই ;—

পুণ্ডৱস্তু সাধু জন ! লভা বন্ধু তুমি,
ঘৰে ঘৰে থাকে যেন শুভদা লখিমী ;
আছা যত নবেশ্বৰ ! প্ৰজাক সততে,

থাকিবা দয়াৰে পালি ধৰমৰ মতে ;
নববধুকপে নীতি বুকু তোমা সাৰ,
জুৰাই থাকোক নিতে সম্ভাৱী অপাৰ ;
জিলিকে কাচীয়া জোন কপালত যাৰ,
সবে ও মাগিবা কৃপা সেই দেবতাৰ । ২৬২ ।

ইতি হিতোপদেশে মিত্ৰ-লাভো নাম প্রথমঃ
কথা-সংগ্রহঃ সমাপ্তঃ ।

৪২৫/অ.

বিস্তাপন ।

তলত লিখা পুথি আৰু অন্যান্য স্কুল, পঢ়াশালিৰ
কিতাপ ফেচনাৰি আদি আসাম ফৌৰত স্থলভ মূল্যত
পোৱা যায় ;—

শ্ৰীমহেশ্বৰ বৰুৱাৰ কৃত—

প্রথম কথা মিত্ৰ-লাভ	}	সোনকালে ওলাব ।
দ্বিতীয় কথা মিত্ৰ-ভেদ		
তৃতীয় কথা বিগ্ৰহ		
চতুৰ্থ কথা সন্ধি		

ঠিকানা,—

মেনেজাৰ, আসাম ফৌৰ ।

ডিব্ৰুগড় বজাৰ ।